


تۇرسۇن بەگ ئىبراھىم تايماش

سەككىز سۈرەت

شىنجاڭ خەلق نەشرىياتى



تۇرسۇنبەگ ئىبراھىم تايماس

سەككىز سۈرئەتم

(ساتىرىك شېئىرلار)

شىنجاڭ خەلق نەشرىياتى

图书在版编目(CIP)数据

我的八幅肖像/吐尔逊别克·依布拉音著. —乌鲁木齐:
新疆人民出版社, 2004. 5

ISBN 7-228-08758-5

I. 我… II. 吐… III. 诗歌—作品集—中国—当代—维吾尔语(中国少数民族语言) IV. I227

中国版本图书馆 CIP 数据核字 (2004) 第 039500 号

责任编辑: 帕提古丽·米吉提

责任校对: 阿斯亚·艾合买提

封面绘画: 吾布力·克里木

封面设计: 艾克白尔·萨力.

我的八幅肖像 (维吾尔文)

吐尔逊别克·依布拉音 著

新疆人民出版社出版

(乌鲁木齐市解放南路 348 号) 邮政编码 830001)


新疆新华书店发行 乌鲁木齐新协印务有限公司印刷

787×1092 毫米 32 开本 3.875 印张 3 插页

2004 年 5 月第 1 版 2004 年 5 月第 1 次印刷

印数: 1 —— 5000

ISBN 7-228-08758-5 定价: 7.00 元



تۇرسۇنبەگ ئىبراھىم تايماس

تۇرسۇنبەگنىڭ كۈلكىسى

(كىرىش سۆز ئورنىدا)

ئابدۇقادىر جالالىدىن

ھەرقانداق بىر ئۇيغۇر سورۇنى لەتپىسىز ۋە يۇمۇرسىز بولمايدۇ، تۇرمۇشىمىزدىكى ئەڭ جىددىي سۆھبەتلەرمۇ ئىككى - ئۈچ يۇمۇرنى تېتىتقۇ قىلمىسا ئۇنىمايدۇ، بىزدە ئېھتىراسلىق مۇھەببەت ئىزھارمۇ يۇمۇر ئارقىلىق بولىدۇ. يۇمۇر تۇرمۇشتىكى قۇلايسىزلىقلار، ئەپسىز كەيپىياتلار، كۆڭۈل جاراھەتلىرىنى بىر تەرەپ قىلىدىغان ئەپلىك قورال، بۈگۈنكى ئۇيغۇر خەلقى ئۈچۈن تېخىمۇ شۇنداق. بىزدە ھېكمەت بىلەن كۈلىدىغانلارمۇ بار. ھەسرەت بىلەن كۈلىدىغانلارمۇ بار، ھەتتا، كۈلۈشنى چەكتىن ئاشۇرۇۋېتىپ، تېلىقپ قالىدىغانلارمۇ، ئەسلىدە كۈلكە خۇرۇچى يوق تۇرۇقلۇق يۇمۇرغا تەۋەككۈل قىلىپ، تېتىقسىزلىشىپ قالىدىغانلارمۇ بار. سالاۋات، بۇلارنىڭ ھەممىسى بىزگە نىسبەتەن نورمال ھېسابلىنىدۇ. ئەگەر، جاھاندىكى مىللەتلەرنىڭ تۇرمۇشىنى زانىرلارغا ئايرىشقا توغرا كەلسە، ئۇيغۇرلارنىڭ تۇرمۇش شەكلى ساتىرىك تۇرمۇش بولۇپ چىقىدۇ.

ساتىرىك بىر خەلقنىڭ ساتىرىك ئەدەبىياتىنىڭ

بولۇشى، جۈملىدىن ساتىرىك يازغۇچىلار قوشۇنىنىڭ بولۇشى نورمال بىر ئېھتىياج. ئۇلار تراگېدىيىلىك قىسمەتنىڭ ئاچچىقىدىن مەست بولۇپ، خۇددىنى يوقاتقان كىشىلەرنى ھەجۋى قىلىپ، تراگېدىيىلىك قۇلايسىزلىقلاردىن ھالقىشنىڭ مەنۋى يوللىرىنى كەشىپ قىلدۇ. بۇ يوللار ئاخىر بېرىپ، خەلق ھاياتىنىڭ بىر ئەينىكى بولۇپ قالىدۇ. ۋاھالەنكى، بىزنىڭ يازما ئەدەبىياتىمىزدىكى ساتىرىك ژانىرلار ۋە ساتىرىك قەلەم ئىگىلىرى يېتەرلىك ئەمەس. مەدەنىيەتمىزنىڭ كومېدىك قاتلاملىرى ھەققىدىكى ئەقلىي ئىزدىنىشلەردىن گەپ ئېچىش تېخىمۇ تەس.

تۇرسۇن بەگ ئىبراھىم شېئىرىيەتنىڭ ساتىرىك ژانىرىدا كۆپرەك قەلەم تەۋرەتكەن ئەدىب سۈپىتىدە، تۇرمۇش شەكىللىرىمىز ۋە جامائىتىمىزدىكى بولۇمسىزلىقلارنى مەسخىرە ئاستىغا ئېلىپ كەلدى. ئۇ مەكتىپتىن ئىبارەت خەلق سەنئىتىنىڭ مۇزىيىدا ياشاپ كەلدى. ئۇ مەكتىپنىڭ توپا - چاڭلىق يەكشەنبە بازارلىرىنى ئارىلاپ، دېھقان يېگەن كاللا - پاقالچاقلارنى دېھقان بىلەن يانمۇيان ئولتۇرۇپ يېيەلەيدۇ. ھاياتتىكى ئەقىدىسى، مەۋقەسى ۋە ئادىمىي سۈرۈشتىسىنى يوقاتقان ساياق ياشلارنىڭ تاۋكاسىغا بىۋاسىتە داخىل بولۇپ، ئۇلارنىڭ لاۋزىلىقىدىكى ۋەيرانلىقنى، چاكىنا ۋە ئەرزىمەسلىكىدىكى ئىنسانىي قەدىرىيەتنى كۆرەلەيدۇ. شۇڭا، تۇرسۇن بەگنىڭ شېئىرىي تىلى بىر ئاز ئاچچىق. ئۇنىڭدىن پاساھەتكە تويۇنغان ساماۋى پىكىرلەرنى تەلەپ قىلىش خاتا، ئۇ تۇرمۇشتىكى جاراھەتلەرگە ھەرگىزمۇ ئوسما قويالمايدۇ، ئۇ چوقۇم

رەزىلىكلەرنى كۆرۈپ چۆچۈگەن، ئەندىككەن ۋە تېرىككەن ھالىتى بىلەن كىتابخانلارنىڭ ئالدىغا چىقىشى كېرەك. مەن تۇرسۇنبەگىنىڭ كىشىلىك خاراكتېرىدىكى ئامىللارنى تولۇق چۈشەنمەيمەن. لېكىن، ئۇنىڭ ئەسەرلىرىدىكى تېماتىك پاكىزلىككە جەزم قىلالايمەن. ئەگەر، شائىر ئۆزىنىڭ ياشاش لوگىكىسىنى شېئىرغا قارشى قويسا، بۇنداق ئەخلاقىي خاتالىققا ئۇنىڭ ئۆزى جاۋابكار. شائىرلار ئۆزلىرى سەزگەن ياكى سەزمىگەن ھالدا بىدئەت نەرسىلەرنى ماختاپ قويۇشتىن كۆپ ھاللاردا خالىي بولالمايدۇ. زامان ئۇنىڭ توغرا قىلغان - قىلمىغانلىقىنى ھامان ئىسپاتلايدۇ. تۇرسۇنبەگ ئىبراھىم ئۆزىنىڭ ئوقۇرمەنلىرىنىڭ نەزىرىدە، رەزىلىككە قارشى مەۋقەدە قايناپ تۇرۇپ پىكىر قىلىدىغان يازغۇچى، مەۋقەدىكى ئېنىقلىق پىكىرى تېرەنلىكتىن مۇھىم دەپ قارىغىنىمىزدا، تۇرسۇنبەگ ئىبراھىمنىڭ ساتىرىك شېئىرلىرىنى، بولۇپمۇ ئۇنىڭ ئىچىدىكى «سەككىز سۈرىتىم» دېگەن ئەسىرىنى بۈگۈنكى زامان ئۇيغۇر ساتىراچلىقىدىكى بىر نامايەندە دېيىشكە بولىدۇ. ئاپتور بۇ ئەسىرىدە ھوقۇقپەرەستلىك، ئاچ كۆزلۈك، ھاراقكەشلىك، قالاقلىق كەبى سەككىز خىل ئىللەتنى ئايرىم - ئايرىم سۈرەتلەيدۇ، ھەربىر ئىللەتنىكى ئالاھىدىلىك ۋە ئالامەتلەرنى ھەجۋى رەۋىشتە ئاشكارىلايدۇ. تۇرسۇنبەگنىڭ ساتىرىلىرىنى بىر مۇ بىر ئوقۇغىنىمدا ئۆزى قاۋۇل، لېكىن ھاراقكەشلىك ۋە قالاقلىقتىن خۇددىنى يوقاتقان دىۋەك، ئەبگا بىر ئادەمنىڭ پورتىرىنى كۆز ئالدىغا كېلىدۇ، شۇنداقلا، جۇڭگونىڭ ئەينى دەۋردىكى پۈتى بوغۇلغان ئاياللىرى كۆز ئالدىغا

كېلىدۇ.

مېنىڭچە، تۇرسۇنبەگ خەلقىمىزگە يامراپ كەتكەن ئالكوگولوزم (ھاراقكەشلىك) كېسىلىنى ھەممىدىن بەك نەپرەت بىلەن قامچىلايدۇ.

قورال قىلىپ چوكنى، بومبا قىلىپ شېشىنى
رومكا بىلەن ئاتىمىز.
ئاكوپ قىلىپ ئېرىقنى، تولدۇرالمى يېرىقنى
يول بويىدا ياتىمىز.
— «مەيخورلار مارشى» دىن

ھاراقكەشنىڭ ھەجۋى پورتىرىنى يۇقىرىقى مىسرالاردا ناھايىتى ئىخچام چىققان. ئۇنىڭدا ئۆزىنى ئۆلتۈرۈش ئۈچۈن ئاتاكىغا ئۆتكەن ھاراقكەشتىن ئىبارەت بىر «جەڭچى» نىڭ قىياپىتى بار.

شارابنى چاي قىلىپ، چىلىسام ناننى،
تويغۇزۇپ قورساقنى، قىزىتتى قاننى.
قورساقتىن ئەلاراق نېمە بار جاھاندا،
نە قىلاي ئېتىقاد، ئىنساب، ئىماننى؟
— «مەيخور سۆزلىرى» دىن

يۇقىرىقى مىساللاردا ھاراقكەشنىڭ مەنىۋى قىياپىتى گەۋدىلەنگەن. مەي مەدەنىيەتشۇناسلار تەرىپىدىن بىر خىل مەدەنىيەت دەپ مۇئەييەنلەشتۈرۈلدى. لېكىن، ئۇ ئويغۇرلار ئۈچۈن يۇمشاق خاراكتېرلىك سارسقا ئايلىنىپ


كەتكەن.

«كۈلكە ئەقىل بىلەن غەيرىي ئەقىلنىڭ گىرەلەشمىسىدىكى دولقۇن» دەيدۇ جىك كىرول^①. ئېيتقىنىدەك، ساتىرا ھەرگىزمۇ تەلۋىلىك بىلەن زاڭلىق قىلىش ئەمەس. بەلكى، ئەقىل ۋە ئەقىدىنى ئاساس قىلغان ئۆتكۈر تەنقىد. تۇرسۇنبەگنىڭ ساتىرىلىرىدىكى رېئالىستىك روھ مەدەنىيەتشۇناسلار، فولكلورچىلار ۋە جەمئىيەتشۇناسلار ئۈچۈن خېلى زۆرۈر تېما. ئەگەر بۇ تېما يېتەرلىك نەزەرىيە نۇقتىسىدىن قېزىلسا، نۇرغۇن ئەقىلگە ئېرىشىمىز.

تۇرسۇنبەگ ئىبراھىم ساتىرىنى ئۆزىنىڭ شېئىرلىرى ۋە بىر قىسىم فېلىيەتونلىرىدا ئىزچىللىققا ئىگە قىلدى. ئەمدىلىكتە ئۇنى پروزىنىڭ يىرىك ژانىرلىرىدا سىناق قىلىپ باقسا قانداق بولار دېگەن ئۈمىدلىنىمىز.

2004 - يىلى، 19 - ماي، ئۈرۈمچى

① مېرۋىن خېلىس «يۇمۇرنىڭ ئالتە ئامىلى»، «كومېدىيە - باھار ئەيسانىسى» دېگەن كىتابقا كىرگۈزۈلگەن ماقالە. جۇڭگو كومېدىيە نەشرىياتى. 1992 - يىلى، نەشرى، 289 - بەت.



مۇندەرىجە

1. ئىكەك سالىمى 1
2. يوق 2
3. بىر باشلىقنىڭ بەلگىلىمىسى 3
4. ئۈرۈمچىنىڭ بۇدەك قىزلىرى 5
5. ئايلاندى 7
6. مەيخور سۆزلىرى 9
7. قۇشقاچ قوشقى 26
8. روھ ئىقرارنامىسى 29
9. بىكار تەلەپلەر مارشى 30
10. قاپىيىداش رۇبائىيلار 32
11. زىرائەتلەر ھەسرەتى 35
12. . . . دېدى 44
13. بىر ساقىغا 46
14. خەت يېگەك شەھەر 47
15. شەھەر شەجەرسى 49
16. خىزىر سۆزلىرى 51
17. ئەمەس بەختنىڭ قاۋاقلاردا 52

- 18 . 18 بىر بايغا 54
- 19 . 19 ئۈزۈك نەپەسلەر 55
- 20 . 20 قەلەم ھەققىنىڭ بايانى 60
- 21 . 21 مەيخورلار مارشى 65
- 22 . 22 قانۇننىڭ سۆزى 67
- 23 . 23 ھۈنەرۋەنلەرگە 70
- 24 . 24 پەرز ۋە قەرز 76
- 25 . 25 سەككىز سۈرىتىم 78
- 26 . 26 بىر يولدىن سادا 98
- 27 . 27 ئىئاننىڭ ئەرزى 101
- 28 . 28 مەكتىنىڭ توكى 103
- 29 . 29 سەپەردىكى ياتاقدىشىمغا 106
- 30 . 30 كالنىڭ نالىسى 110

ئىگەك سالىمى

ئوڭ قولۇمنى قويۇپ كۆكسۈمگە ،
قىلغاندىم يۈرەك سالىمى .
قايتتى شۇئان جاۋاب ئورنىدا ،
خۇشياقمىغان ئىگەك سالىمى .

ئويلاپ قالدىم ، سالاملارنىڭمۇ ،
دەرىجىسى - كۈرسى ئۆسۈپتۇ .
(ئىگەك ئورنى يۈرەكتىن ئۈستۈن ،
بولغاچ سالام ئاڭغا كۆچۈپتۇ .)

كۆچۈۋەرسە ناۋادا شۇنداق ،
يۈرەكلەردىن ئېتىقاد ، ئىمان ؛
پەرقلىنەر ئاخىرى قانداق ،
ئىككى پۈتلۈك ھايۋاندىن ئىنسان ! ؟

2003 - يىلى 6 - سېنتەبىر ، يېڭىسار

يوق

ئەجەب ئوبدان زامان بولدى، كۆرۈڭ ھېچكىمدە ئىنساپ يوق،
جىمى قانۇننى ئاقتۇرسا ۋاپا، ۋىجدان دېگەن باب يوق.

كۆپەيدى يىلسېرى كۆكلەپ پارخور ھەم خىيانەتچى،
گۈگۈت ياقسا جىنايەتچى، لېكىن ئوت قويسا پاششاپ يوق.

شەھەر - بازار بىنالاشتى، بۇلۇت بىرلە دىدارلاشتى،
كېچە بولماس شەھەرلەردە، لېكىن ئىللىشقا ئاپتاپ يوق.

بازار ئاۋات، راۋان سودا، چىقار ھەر كۈن يېڭى مودا،
بىراق ئىسراپخانالاردىن⁽¹⁾ بۆلەك ئىشلاردا چاپ - چاپ يوق.

تەرەققىي قىلدى تىل شۇنچە، سۆزلىسە ھارماس مىڭ كۈنچە،
جىمى ئەللەرنى ئاقتۇرسا بۈگۈن بىز كەبى كاپ - كاپ يوق.

گۇناھ يېتىمگە يۈكلەكلىك، «ھېكىم» گە شۆھرەت تىكلەكلىك،
ئېغىزدا «مەن چاكار» دەيدۇ، ئۇنىڭدەك كۆرەڭ كاززاپ يوق.

ئەجەب تاتلىق شېرىن سۆزلەر، كېچە - كۈندۈز كۈلەر كۆزلەر،
بۈگۈن تۇتۇغا ئايلانغان تىرەن ئاغلاردا ئازاب يوق.

2003 - يىلى 3 - سېنتەبىر، مەكت

(1) ئىسراپخانا --- رېستورانلار كۆزدە تۇتۇلىدۇ.

بىر باشلىقنىڭ بەلگىلىمىسى

ئايلاپ ئاچقان يىغىندىن زېرىكىشكە رۇخسەت يوق،
تەقىدلەيمەن، تىللايمەن، تېرىكىشكە رۇخسەت يوق.

كېچىككەنلەر بىر مەنۇت، ئۆرە تۇرسۇن يۈز مەنۇت،
پۈتۈم تالدى دەپ تامغا يۆلىنىشكە رۇخسەت يوق.

ماڭا باغلىق يىغىننىڭ قاچان، قانداق تۈگىشى،
ۋاقىت توشتى دەپ قاپاق تۈرۈشۈشكە رۇخسەت يوق.

ئىزدەپ كەلسە سىرتتىن ھەرقانچە چوڭ يوغان زات،
بۇزۇپ يىغىن كەيپىنى كۆرۈشۈشكە رۇخسەت يوق.

ئۆزى يىغىن زالىدا، كۆڭلى گۈلگۈن دالىدا،
يارى بىلەن خىيالىدا سۆيۈشۈشكە رۇخسەت يوق.

بىردەكلىكنى ساقلاش شەرت ئىدىيىدە مەن بىلەن،
ئىككى-ئۈچتىن بىر بولۇپ بىرىكىشكە رۇخسەت يوق.

ئېزىپ كەتسەم ناۋادا مارافونچە سۆزۈمدىن،
بىر - بىرىگە كۆز قىسىپ كۈلۈشۈشكە رۇخسەت يوق.

نۇتقۇمنى ئاڭلىماي، چاۋاك چېلىپ داڭلىماي،
ژۇرنال، كىتاب ئەكىرىپ ئۆگىنىشكە رۇخسەت يوق.

سەۋەب تېپىپ يۈرەكتىن ياكى جىگەر، بۆرەكتىن،
كېسەلمەن دەپ دوختۇرغا كۆرۈنۈشكە رۇخسەت يوق.

دەپ قويۇشقىن ئۆيدىكى كېسەل پوۋا - موماڭغا،
مۇھىم يىغىن ۋاقتىدا ئۆلۈشكە رۇخسەت يوق.

تۈگىمىدى گەپ تېخى، شەنبە يەنە يىغىن بار،
يەكشەنبىگە خام خىيال سۈرۈشۈشكە رۇخسەت يوق.

2002 - يىلى 1 - ماي، مەكت



ئۈرۈمچىنىڭ بۈدەك قىزلىرى

ئۈرۈمچىنىڭ بۈدەك قىزلىرى،
كېيىپ يۈرەر كۆتەكسىمان كەش.
كەشكە قاراپ ئۇ، بۇ دېمەڭلار،
قەدەم تاشلار سىكۈتتىغا بەش.

ئۈرۈمچىنىڭ بۈدەك قىزلىرى،
چېھرى ئىللىق مېھرىدۇر ئاتەش.
كار قىلالماس شۇڭا زىمىستان،
يالقۇنلايدۇ مەيدىسىدە مەش.

ئۈرۈمچىنىڭ بۈدەك قىزلىرى،
شۇنچە خۇشخوي، شۇنچىلىك دىلكەش.
شۇ دىلكەشلىك ئاچقۇچى بىلەن،
ئاچار ئەگەر بولسا دىللار غەش.

ئۈرۈمچىنىڭ بۈدەك قىزلىرى،
ئۆزى ئوماق سۆزلىرى ئەبجەش.
ئەبجەشلىكتە بىلمەيدۇ بەلكىم،
مۈشۈكىنى دېيىشىنىمۇ پەش.

ئۈرۈمچىنىڭ بۈدەك قىزلىرى،
كۈلكىسىدە بىر گۈزەل ئۈندەش.
ئېلىپ كەلگەي ئاڭغا ئىلاھىم،
يېڭى ئەسىر يېڭىچە گۈللەش!

2001 - يىل 2 - يانۋار، ئۈرۈمچى



ئايلاندى

ئانا يۇرت يېزىلار نامى بىراقلا «شاك» غا ئايلاندى،
مۇدىر، ھاكىم ۋە نازىرلار ئاخىرى «... جاك» غا ئايلاندى.

تولا يادلاپ شۇ «جاك» لارنى بەك كۆندۈرگەچكە ئاڭلارنى،
سوراپ قالسا «بوۋاڭ كىم؟» دەپ، جاۋاب «ۋايتاڭ» غا ئايلاندى.

قەۋەتسىز ئۆيلەرنى «پىڭپاڭ»، بىنالارنى دېگەچ «لۇپاڭ»،
چىرايلىق «ئىسكىلات»، «ئامبار» تۇرالماي «سالك» غا ئايلاندى.

ئېغىل، قوتانلارنى «ماخو»، دېرىزىنى دېدۇق «چاڭخو»،
ئەزەلدىن بار تۇرۇپ تام مەش، ئېست ئۇ «كالڭ» غا ئايلاندى.

قۇلۇپ سالغاننى دەپ «سولاپ»، چاي دەملەشنى ھەم «پولاپ»
ئازابلىق ئاشۇ ئاڭسىزلىق ئاجايىپ ئاڭغا ئايلاندى.

قىزىل، كۆك مۇچلىنى «لازا»، دەۋالدۇق «بەلچە» نى «شازا»
كىمكى ئەسلىنى بىلسە، ئېتى «كاداڭ» غا ئايلاندى.

ئەزەلدىنلا قىلىچ ئىسمى بىلەن ئىجىل بولۇپ كەلگەن،
«قۇيۇچ» ئاتلىق ئېگىلمەس بىر جىسمىمۇ «گاڭ» غا ئايلاندى.

ئۈچ ئالسا بۇ خىل ئىللەت تۈزەلگەيمۇ يەنە مىللەت،
شۇڭا دەيمەن يورۇق يوللار تۇمانغا - چاڭغا ئايلاندى.



مەيخور سۆزلىرى

(ساتىرىك رۇبائىيلار)

ئۆلپەتمەن ھەمىشە مەپتۇن مەي بىلەن،
ئىچىمەن يازدا دوغ، قىشتا سەي بىلەن.
خەجلىگەچ «ئۆلپىتىم» ئۈچۈنلا پۇلنى
يۈرۈيمەن سوڭى يوق يىرتىق خەي بىلەن.

*

مەن دەيمەن: مەي دېگەن يىگىتكە يىلىك!
شۇڭلاشقا ياق دېمەي دائىم ئىچكۈلۈك.
بىلىمدىم ۋە لېكىن ئىچىپ بەزىدە
نە ئۈچۈن بوپقالدىم رەقىبكە پىلىك؟!

*

دەسلەپتە رۇمكىنى سۆيۈپ كېتىمەن،
سەل تۇرۇپ «ئاشىق» بوپ كۆيۈپ كېتىمەن.
ۋە لېكىن بىلىمدىم دائىم ئەتىسى،
قەي قىلىپ ئىچكەنگە تويۇپ كېتىمەن.

*

«كاڭگۇڭ» يوق ھەر كۈنى قانماي ئىچىمەن،
ئىچمىسە ھەرقانداق دوستتىن كېچىمەن.

دوست ئەمەس ھەتتاکى ئۆز - ئۆزۈمگىمۇ،
مەينى بىر قايچا قىپ كىپەن پىچىمەن.

*

مېنىڭ مەي ئىچىشتىن باشقا ئىشىم يوق،
مەيخوردىن باشقا ھەم يېقىن كىشىم يوق.
ئىلكىمدە مەي، مەيخور ھەممىسى بارۇ،
ۋە لېكىن ئەتسى قوپسام چىشىم يوق.

*

قىلىسمۇ كىشىلەر ھەر خىل پەتۋا،
مەن ئۈچۈن ھەممىدىن مەي بەك ئەتۋا.
ئويلاڭلار بولمىسا قېنى مەن كەبى،
مەينى دەپ جان بېرەر كىشى نەدە بار؟!

*

ئىچىمىز شارابنى شادلىق ئۈچۈن دەپ،
ۋە لېكىن ئەتسى دەيمىز مىڭلاپ خەپ.
دېمەككى، مەي ئىچىش ئازلا شادلىققا،
ئۆمۈرلۈك شادلىقنى ساتتىم دېگەن گەپ.

*

خۇدايىم سالمىغان سۈنئىي ئازابنى،
تارتىمىز ئىچتىم دەپ مەپتۇن شارابنى.
قېنى كىم كۆرۈپتۇ دۇنيادا بۈگۈن،
مەيخوردىن ئارتۇقراق ھالى خارابى؟!

*

شادلانسام مەي ئىچىپ دۇتتار چالمەن،
دەرد تارتسام قەدەھنى قولغا ئالمەن.

دېمەككى، قەدەھسىز ئۆتمەيدۇ كۈنۈم،
مەھشەردە ھەييامغا ياراپ قالمەن.

*

قان سېتىپ پۇلىنى مەيگە تېگىشىپ،
يۈرۈيمەن مەست - ئەلەس ھەر كۈن ئېگىشىپ.
مەن ئەمەس ئەۋلادىم ئۆتدۇ شۇنداق،
چۈنكى مەي قېنىمغا كەتتى سىڭىشىپ.

*

قاۋاقنى روھ يۇيار سەرەپ بىلىمەن،
مەستلىكنى ئەڭ ئالىي شەرەپ بىلىمەن.
ياق دېسە ھەتتاكى جىمى ئادەملەر،
ئۆزۈمنى يالغۇز بىر تەرەپ بىلىمەن.

*

مەي ئىچسەم يوللارغا پاتماي ماڭمەن،
تاكى تاڭ ئاتقۇچە ياتماي ماڭمەن.
بەئەينى ئىچكەن شۇ مەيدەك سۈيۈلۈپ
ئەۋرىشىم ھالەتتە قاتماي ماڭمەن.

*

مەي ئىچسەم كېتىمەن بەكمۇ شادلىنىپ،
(ئۈچمەن گويىكى مەن قاناتلىنىپ.)
مىڭ ئەپسۇس، ئويغانسام شۇ قاننىم يوق،
توپىدا ياتمەن ئىككى قاتلىنىپ.

*

مەي ماڭا گويىكى جان بوپ تۇيۇلار،
تومۇرغا - يۈرەككە قان بوپ قۇيۇلار.

مەستلىكتە قىلغان گېپىم، ھەرىكىتىم
ئەتسى قەلبىمگە شان بوپ ئۇيۇلار.

*

نېمىشقا «ئاز-ئاز ئىچ...» دېدىكىن ھەييام،
ئاز كېلەر مەن ئۈچۈن ھەتتا يوغان جام.
بۇ ئىشتا ھەييامدىن ئۆتۈپ كەتسەممۇ
نە ئۈچۈن تەگمەيدۇ ماڭا بۈيۈك نام؟!

*

مەي ماڭا گويماكى ياغدەك ياقىدۇ،
مەست بولسام شادلىقىم دەريا ئاقىدۇ.
لېكىنزە مەستلىكتىن يېشىلدىم، شۇئان
مەيدەمنى تۈمەننىڭ چايان چاقىدۇ.

*

ساق باشنى مەي بىلەن ساراڭ قىلىمەن،
ساراڭ بوپ ھەر قىسما پاراڭ قىلىمەن.
تۈگمەس شۇ ساراڭ پاراڭلار بىلەن
ھەممىنىڭ بېشىنى گاراڭ قىلىمەن.

*

ئاڭلىسام چوڭ ئالىم ئىكەتتۇق ئەسلىم،
كېلىدۇ مېنىڭمۇ ئاشۇنداق پەسلىم.
(ھازىرمۇ خەق بىلمەي يۈرگىنى بىلەن
ئىچىشتە ھەييامنى قىلىمەن تەسلىم.)

*

دەردىمنى مەي بىلەن يۇماقچى بولۇپ،
ئىچىمەن ھەر كۈنى غەيرەتكە تولۇپ.

ھەر يۇسام ياشىرىپ دەردىم ئەكسىچە،
كۆپەيدى بىرىگە ئونى قوشۇلۇپ.

*

چىلىسام بىر پارچە گۆشنى شارابقا،
ئۆزگەردى شۇ ھامان بەترەك كاۋابقا.
ئەقلى بار ھەر ئىنسان ئېرىشەر جەزمەن،
بۇنىڭدىن ھېكمەتلىك ئوچۇق جاۋابقا.

*

يېقىنلىق، دوستلۇقنى مەيدە ئۆلچەيمەن،
مەست بولۇپ ياتقان لاي - زەيدە ئۆلچەيمەن.
قانچىلىك كۆپ ئىچسە شۇنچىلىك ياخشى،
ئىچىشتىن توختاشنى قەيدە ئۆلچەيمەن.

*

سورۇنغا ھۆكۈمران مېنىڭلا رايىم،
ئىچىشكە زورلايمەن توختىماي دائىم.
مەن پەقەت رايىمچە ئىچكۈزسەم بولدى،
قۇسامدۇ، ئۆلەمدۇ نېمە پەرۋايىم؟

*

ئىچىشتىن ئىمتىھان ئالسا ناۋادا،
بولاتتىم بىرىنچى ئۆزۈم دۇنيادا.
نېمىشقا بەرمەيدۇ ئاشۇنداق پۇرسەت،
ئەرزىم بار مەھشەردە تېخى خۇداغا.

*

نېمىشكىن مەي ئىچسەم، ئىچسەم قانمايمەن،
قەي قىلىپ تۇرساممۇ ئەسلا يانمايمەن.

يۈرتۈمدىن، مىللەتتىن تانساممۇ بەزى
قەدىناس شۇ مەيدىن زادى تانمايمەن.

*

مەي تۇتسام بەزىلەر تېخى «ياق» دەيدۇ،
«ئاشقازان، جىگرىم ئەمەس ساق» دەيدۇ.
ھېلىغۇ كېسەلگەن، دىل رايىم ھەتتا،
«ئۆلۈشمۇ ئىچمىسە، ئۇ قالاق...» دەيدۇ.

*

شارابنى جېنىمدىن ئەزىز كۆرىمەن،
(ئۆز قەلبىم دىلىمنى ئوبدان بىلىمەن.)
خەق ئىشتا، سەپەردە، يا جەڭدە ئۆلسە،
مەن چوقۇم ئامرىقىم مەيدە ئۆلىمەن.

*

شارابنىڭ خۇمارى كۆزۈمدىن ئايان،
قۇدرىتى ئوڭ - تەتۈر سۆزۈمدىن ئايان.
«مەست سۆزى يالغان» دەپ ئىشەنمىسەڭ گەر،
قاراپ باق، تاتارغان يۈزۈمدىن ئايان.

*

بىلىمەن ھەيياممۇ مەيدە نام ئالغان،
بولمىسا ئۇ قانداق ئۇلۇغ ئاتالغان؟
دۇنيادا ئىچىشتىن ئارتۇق شەرەپ يوق،
مېنىڭمۇ شۇ يولدا ماڭغىنىم - ماڭغان!

*

مەست ماڭسام ھەممىسى قاراپ كېتىدۇ،
ھەتتاكى ئىمتلارمۇ قاۋاپ كېتىدۇ.

بىلىڭكى، مەستلىكىم ئادەم، ئىتقىمۇ،
چوقۇمكى ئوخشاشلا ياراپ كېتىدۇ.

*

ساھىبخان مېنى دەپ قويلارنى سويسا،
ھەتتاكى ئالدىمغا دۇنيانى قويسا.
راست گېپىم: بولماسمەن قىلچىلىك رازى،
يۈرىكىم شارابقا بىر چىلاشمىسا.

*

بولسىمۇ مەي ئىچكەن ئاغزىڭ سېنىڭكى،
ئۇنىڭدىن چىققان سۆز بولسۇن مېنىڭكى.
تىنىقىڭ بولسىلا ئىچمەن دەۋەر،
بىلىسەڭ چىن رايبى شۇ يۈرىكىمنىڭكى.

*

«ئىچمەيمەن» دېگەننى كۆرەر كۆزۈم يوق،
«بۇنى ئىچ! تېز ئىچ!» تىن باشقا سۆزۈم يوق.
دۇنيادا مېنىڭ شۇ رايمىدىن بۆلەك،
ھېچقانداق مۇقەددەس قانۇن - تۈزۈم يوق.

*

بىلىڭلار مەي ئىچسەم ئۆزۈمنىڭ پۇلى،
رۇمكىنى تۇتقىنى ئۆزۈمنىڭ قولى.
دېمەڭلار ئالدىراپ مەستلىكىنى پەسلىك،
ماڭغىنىم شۇ بۈيۈك ھەييامنىڭ يولى.

*

مەي ئىچسەم ئۆيمۇ ئۆي كۆچۈپ ئىچمەن،
تۇرمۇشقا - ئاممىغا چۆكۈپ ئىچمەن.

بەك چۆكۈپ كەتكەچكە ئۇخلاپ بەزىدە،
ۋە بەزى ئويغىنىپ چۆچۈپ ئىچمەن.

*

ئىچشكە ھەر كۈنى شۇنچە ئالدىراپ،
بوتۇلكا - رۇمكىغا تەلمۈرۈپ قاراپ.
جامائەت ئالدىدا پەس ئاتالساممۇ،
مەيپۇرۇش تەتەيگە قالدىم بەك ياراپ.

*

ئىچىشتىن باشقا ئىش بولسا نېرىمەن،
ئەدە مەي سورۇنى بولسا كىرىمەن.
«مەست دېگەن ئاشۇنداق پەس نېمە» دېمەك،
بولمەن ئاخىرى مەيخور پىرىمەن.

*

مەي ئىچىشنى ھەر شەنبىدىن باشلايمەن،
يەكشەنبىدە نىچۈن قايناپ تاشمايمەن؟
دۈشەنبىدە شاللاپ تاشلاپ ھەممىنى،
ئەمما ئۆزۈم سەيشەنبىگە ئاشمايمەن.

*

مەي ئىچسەم ئاشقازان، مەيدەم ئىچىشىپ،
ئىچمىسەم بىر يېرىم كېتەر قىچىشىپ.
قىچىشقان يامانكەن ئىچىشقاندىنمۇ،
شۇڭلاشقا مەي بىلەن قالدىم چىقىشىپ.

*

مەي ئىچسەم ئۆزۈمنى يولۋاس سېزىمەن،
شۇڭلاشقا ھۆركىرەپ كوچا كېزىمەن.

«شر» لارغا يولۇقسام ئۆتمەن ئەگىپ،
«قوي» لارنى ئۇچراتسام بېشىن ئېزىمەن.

*

دېيىشتى ئارقامدىن: «ھەي نەس مەست، ئۇيات!
مەي ئىچىپ تاپتىڭمۇ قىلچىلىك نجات؟»
جاۋابىم: نىجاتنى تونۇمساممۇ،
ئىچىشتە قىلدىمغۇ كۆپ ئۇسۇل ئىجاد.

*

قانمىسام بەزىدە رۇمكىنى يالاپ،
ئۆيۈمدە كىم بولسا كېتىمەن تالاپ.
بەك قېنىپ كەتسەممۇ تېخى خاپىلىق،
ئەتىسى بالا بار ياستۇق ئادالاپ.

*

تۈن تەڭدە مەست كېلىپ ئىشىك قاقمەن،
شۇ ھامان ئاچمىسا چوقۇم چاقمەن.
مەي ئىچمەس ئاياللارغا ياقمىسام مەيلى،
ئۆزۈمدەك مەرد - گاڭگۇڭلارغا ياقمەن.

*

بىر سىر بار قېنى دەي، كىملەر ئۇقىدۇ:
نېمىشقا ئىچكەن مەي يېنىپ چىقىدۇ؟
مەن مەينى ئۇلۇغلاپ ياشىسۇن دېسەم،
نېچۈن ئۇ كۆكسۈمگە نەشتەر تىقىدۇ؟!

*

كەچكە دەپ چاقىرسا چىداپ بولالماي،
چۈشتىلا ئىچمەن توسسا ئۈنماي.

بارىمەن سەن دېگەن چاغدىن كۆپ كېيىن،
مەست بولۇپ گىلدىڭلاپ ئادەم تونۇماي.

*

مەن مەيسىز قالمايمەن قاننى ساتساممۇ،
«مەست ئەمەس» دەيمەن ھەم قۇسۇپ ياتساممۇ.
يىقىلىش، سوقۇلۇش، قۇسۇش ئادىتىم،
ھېچ گەپ يوق مەي ئۈچۈن جاپا تارتىناممۇ.

*

كىرەلمەس ئەسكەرلەر جەڭگە ياراقسىز،
يۈرەلمەس ھېچ ئىنسان ئاشسىز - تاماقسىز.
ياراقسىز - تاماقسىز يۈرسەم يۈرەرمەن،
ئۆتمەيمەن بىر سائەت مەيسىز - ھاراقسىز.

*

ئىچىمەن سەھەردىن قۇياش پاتقۇچە،
نە قۇياش، يەنە بىر تاڭمۇ ئاتقۇچە.
ئايلىنىپ تاكى بىر تىرىك مۇردىغا،
قۇسۇققا باش قويۇپ ھوشسىز ياتقۇچە.

*

پەرقى يوق مەن ئۈچۈن قىش بىلەن يازنىڭ،
كېرىكى يوق ناخشا - ئۇسۇلۇ، سازنىڭ.
لازمى پەقەتلا مەي بىلەن قەدەھ،
قالدىسى دەۋاسى جىق بىلەن ئازنىڭ.

*

مەيلى سەن چاقىرما ئۆزۈم بارىمەن،
دوستلارنىڭ ئاشۇنداق ۋاپادارىمەن.

ۋاپانى مسالى بىر توقماق قىلىپ،
«ياق!» دېسەڭ ھەتتاكى بېشىڭ يارىمەن.

*

ھەر كۈنى ناشتىدا بىر رۇمكا قېقىپ،
تاشلايمەن شارابنىڭ «چىشىنى چېقىپ»
چاققىنىم قايسى چىش بىلمەيمەن كېيىن،
تۇرىدۇ ئاغزىمدىن شۆلگىيىم ئېقىپ.

*

چىقارمىش بىر جىڭ مەي تۆت جىڭ قوناقتىن،
چىقمايمەن شۇڭلاشقا دائىم قاۋاقتىن.
كەم چىقماس ھېسابىم، ئىچسەم يېرىم جىڭ،
خالاس بوپ كېتىمەن ئۈچ ۋاخ تاماقتىن.

*

ئىچىمنى مەي بىلەن پەۋەس توشقۇزۇپ،
يۈرۈيمەن ئۇچرىغان قىزلارنى توسۇپ.
قېتىلسا ناۋادا تەلىپىمگە قىز،
سۆيۈم دەپ ئاغزىغا قويىمەن قۇسۇپ.

*

ھەيرانمەن شارابنىڭ سىرلىق كۈچىگە،
ئايلىنار ئۇ بىلەن ئادەم دېۋىگە.
پەقەتلا مەيدە بار شۇ سىرنى ئىزدەپ،
بىر كىرىپ چىققۇم بار شېشە ئىچىگە.

*

مەست قىلسام ئالەمنى مەندەك، ئۆزۈمدەك،
ئۇخلىسا قۇياشمۇ خامۇش كۆزۈمدەك.

ئېيتىڭلار دۇنيادا بارمۇ بۈيۈك سۆز،
مېنىڭ شۇ مىسلىسىز يېڭى سۆزۈمدەك؟؟

*

مەي ئىچسەم بۇ بېشىم قېيىپ كېتىدۇ،
پۇتلىرىم ھەريانغا تېيىپ كېتىدۇ.
«ئەمىسە نېمىشقا ئىچسەن؟» دېمەڭ،
باللىرىم شېشىگە بېيىپ كېتىدۇ.

*

ئىچكەندە ناخشىنى ئوقۇيمەن تازا،
سورۇنۇم بولىدۇ قايناق بىر بازار.
مىڭ ئەپسۇس ئەتىسى ياتسام ئۆلۈكتەك،
گېلىمدىن ئۆتمەيدۇ زادىلا غىزا.

*

مەست بولسام بىر دۇنيا قۇرغۇم كېلىدۇ،
ھەم ئۇنى رايىمچە سورىغۇم كېلىدۇ.
تىل - دەشنام، مۇشتلىرىم ياتقا كەتكۈچە،
ئەڭ يېقىن دوستۇمنى ئۇرغۇم كېلىدۇ.

*

ئىچكۈم بار، ياق دەيمەن بەزى ناز قىلىپ،
(شۇ نازنى ئۆزۈمگە ئىمتىياز قىلىپ.)
ۋە لېكىن ئەنسىرەپ قارايمەن پات - پات،
بوينۇمنى رۇمكىغا سوزۇپ غاز قىلىپ .

*

ئادىتىم ھاراقنى دوستقىلا زورلاش،
قىزىتىپ «ياشسۇن ھاراق!» دەپ توۋلاش.

پەش قىلىپ كۆڭلۈمنى، دوستلۇق مېھرىنى،
دوست - دۈشمەن ئالدىدا مەجبۇرلاش، خورلاش.

*

كارىم يوق يۇرت - جاھان، ئەل خاراب بولسا،
كۇپايە ماڭا شۇ مەي - شاراب بولسا.
تەلپىم ھەييامدەك ئەمەس يۇقىرى،
دېمەيمەن راۋا بۇ ھەم كاۋاپ بولسا.

*

بالىستتا ياتقانى مەيدە يوقلايمەن،
مەينى مەن ئاشۇنداق بەك ئۇلۇغلايمەن.
بوۋاقلق ۋاقتىدا ئىچەلمىگەننى،
قىلچىلىك قالدۇرماي تېز تولۇقلايمەن.

*

سورۇندا بىر ساقى قۇيسا سۇۋارە،
«كۆپ ئىچمەي» دېگەنلەر قىلدى ئاۋارە.
ھەممىنى بىر رەتتىن سايلىسام ساقى
ھېچكىمدە ئىچمەسكە قالمىدى چارە.

*

ئىچمەن قىسمىتىم نەسلىك ئاز كېلىپ،
نادانلىق كەلتۈرگەن مەستلىك ئاز كېلىپ.
ياتمەن كوچىدا تىرىك مۇردىدەك،
ياۋ كۆزگە ئىلمىغان پەسلىك ئاز كېلىپ.

*

مەنلا ئالغان ھەييامدىن بىر ئۇدۇمنى،
ئۇنىمايمەن يوقاتمىسام خۇدۇمنى.

خۇدۇم نېمە بۈيۈك ئۇدۇم ئالدىدا،
ئاتىۋەتتىم مەيگە دەپ ۋۇجۇدۇمنى.

*

ئادەملىكنى مەي - شارابقا ساتمەن،
كوچىلاردا تۆت پۇتلۇق بوپ ياتمەن.
جىسىمىم بارۇ لېكىن روھىم - جېنىم يوق،
راست گەپ قىلسام جانسىز بىر گۆش-لاتمەن.

*

بىر رۇمكىنى قېقىۋالسام ناشتىغا،
بوتۇلكىنى بوشتىمەن چاشكىغا.
شۇ ناشتىدىن تاكى مەست بوپ ياتقۇچە،
زورلىمايمەن ھاراقتىن ھېچ باشقىغا.

*

بىر سورۇندا ئولتۇرغاچقا سەن بىلەن،
تەڭ ئىچىشكە كېرەك جەزمەن مەن بىلەن.
ئۆلسەڭ ئالماس ئىككى پۇلغا ئۆلۈكنى،
بىراق كېلەر ھاراق دېگەن «چەن» بىلەن.

*

ئۇرغۇتمىسام ھاراق بىلەن قېنىمنى،
بىلەلمەيمەن بارمۇ، يوقمۇ جېنىمنى.
قالدۇرىمەن ئەۋلادىمغا مىراس قىپ،
ھېچكىمدە يوق شۇ تەۋەررۈك گىنىمنى.

*

توختىمايمەن ئىچىشنى بىر باشلىسام،
ئۇنىمايمەن چىنە - چايدان چاقمىسام.

ھېساب ئەمەس ئۆز خۇدۇمنى يوقىتىپ،
ئىچكىنىمنى بىر كۈن قۇسۇپ ياتىمىسام.

*

ئىچمىگەننىڭ يانچۇقىغا قويمىمەن،
خىيالىمدا كۆزلىرىنى ئويمىمەن.
نە خىيالىكى، ھۆكۈمەتتىن قورقمىسام،
تېرىسىنى شۇئان تەتۈر سويمىمەن.

*

مەي ئىچمىسەم سۆزلىمەيمەن، گاجىمەن،
شۇنغا دائىم مەيدە كۆڭۈل ئاچمىمەن.
بىر سائەتلىك ئاشۇ كۆڭۈل ئېچىشقا،
بارلىقىمنى سەدىقە قىپ چاچمىمەن.

*

قىزلار تەكلىپ قىلىپ تۇرسا ئانسا دەپ،
(بىز بولغاچقا سېسىق مەيدىن يانسا دەپ.)
سەۋەب تېپىپ بىر بۇلۇڭدا ئىچمىمەن،
يۈرەك - باغرىم يەنە بىر رەت قانسا دەپ.

*

«بىر رومكا. . .» دەپ ئىشەندۈرۈپ ۋەدىگە،
بىر باشلىسام قاۋاقتىكى «پەدە» گە؛
گاھ يالۋۇرۇپ، گاھى تىللاپ ئۇرۇشۇپ،
ھاتەم بولسا ئەپ قالمىمەن ئەتىگە.

*

شارابنى چاي قىلىپ چىلىسام ناننى،
تويغۇزۇپ قورساقنى قىزىتتى قاننى.

قورساقتىن ئەلاراق نېمە بار جاھاندا،
نە قىلاي ئېتىقاد، ئىنساب، ئىماننى؟! *

زورلايمەن ئىچىشكە، يەنە ئىچىشكە،
ياق دېسە تەييارمەن دوستتىن كېچىشكە.
دۇنيادا ھاراقىتىن ياخشىسى بوقتۇر،
تۇيدۇرماي بىراۋنىڭ قەددىن پۈكۈشكە. *

قالماڭلار ھېچ ھەيران رۇمكىنى سۆيسەم،
ياشراڭ يۈرىكىم شارابنى كۆرسەم.
تېلەيمەن: ياسالسا شارابتىن كەمپۈت،
ھېچقاچان ئاغزىمدىن چۈشۈرمەي شۈمسەم. . . *

«ئادەمنىڭ دوستلىرى ھايۋانات. . .» دېسەك،
مەي ئىچمەس نېمىشقا مەن بىلەن ئېشەك؟!
دوستلارنىڭ ئۈلپەتداش بولۇپ ئەسلىدە،
بىللە مەي ئىچمىكى ئەمەسمۇ بېشەك؟! *

ئىچمەن بېشىمنى قىلىشقا چاپاق،
كۆزۈمنى قىزارتىپ قىلىشقا چاپاق.
ياراشماس ماڭا ساق باش - كۆز. . . ھېچنېمە،
قىممەتتۇر قوغۇندىن مەن ئۈچۈن شاپاق. *

ئىچمەن زېرىكىپ ئادەملىكىمدىن،
تەندۇرۇس، بېجىرىم - بەردەملىكىمدىن.

ئايىرىلىپ قالغاندا ئۇلاردىن تامام،
زارلايمەن كەم ئەقىل، بىغەملىكىمدىن.

*

دەيدىكەن ھاراقنىڭ مەستلىكى ھارام،
مەن دەيمەن يالغان ئۇ يۈزدە - يۈز تامام.
مەستلىكتە مېھرىبان، كەمتەر بولمىسام،
قىلامدىم ئادەم ۋە دەرەخكە سالام؟!

*

مەن ئۈچۈن جەننەتتۇر قاۋاق - رېستوران،
چىقمايمەن شۇڭلاشقا بولسلا ئىمكان.
رازمەن شۇ ئېسىل جەننەت ئىچىدە
ھەتتاكى مەي ئۈچۈن بولساممۇ قۇربان.

*

بايرامدۇر مەن ئۈچۈن مەي ئىچكەن كۈنۈم،
كۈندۈزگە ئايلىنار ھەتتا شۇ تۈنۈم.
ۋە لېكىن ئەتىسى بىر كۈن كەچكىچە،
نە ئىشكى، چۈشۈپ كېتەر ئىچىمگە ئۈنۈم.

*

بىلمەيمەن بەزىدە زادىلا شۇنى:
مەينى مەن ئىچتىممۇ ياكى مەي مېنى؟
ناۋادا مەينى مەن ئىچكەن سانالسام،
ئۇنداقتا ئېيتىڭلار مەن ئۆزۈم قېنى!؟

1991-2001 - يىللار، مەكت

قۇشقاچ قوشقى

قار ياغمسا بىلمەس كىشىلەر،
رەڭگىمنىڭ تۇم قارىلىقىنى.
رەڭغۇ مەيلى، بىلمەس تېخىمۇ،
يۈرىكىمنىڭ يارىلىقىنى.
ئەسلىي نەسلىم ئاق قۇشقاچ ئىدى،
بىلەر ھەممە دورىلىقىمنى.
بەرگەن ماكان قىلىپ خۇدايىم،
يەرۇ - ئاسمان ئارىلىقىنى.
ئۈرۈمچىگە ئۇۋا سالغانىم،
سۆيۈپ ئۇنىڭ بالىلىقىنى.
ئۆتتى يىللار، ئايلار، پەسىللەر،
ئالماشتۇق كۆپ بوغۇن - نەسىللەر.
تەلپ كەلدۇق لېكىن ھەممىمىز
بۇ ماكاننىڭ ئامانلىقىنى.
توۋا دەيمەن (تەلەمدىكىنتاڭ،
ئىنسان ئۆزىنىڭ زاۋاللىقىنى؟؟)

بۇزدى ئاخىر مۇھىتىنى ۋە ھەم
ھەممە جاننىڭ ئاراملىقىنى .

ئۆرلەر ئۆيدىن، زاۋۇتتىن، كاندىن،
ھەربىر كامار، ھەر تىرىك جاندىن؛
زەھەرلىك گاز، قاپقارا ئىسلار
قىلىپ جاكار «يامان» لىقىنى .
ئاشۇ ئىستا بويىلىپ بىلدىم،
تەتۈرلۈكنىڭ راۋانلىقىنى .
ئاقلىق نىچۈن بىلدۈرەلمەيدۇ
ئۆز رەڭگىنىڭ جانانلىقىنى؟!
يارالغانمۇ ياكى ئەزەلدىن
يوشۇرۇشقا ياراملىقىنى! ؟
شۇڭا دائىم تاللامدۇ «قارا»
پەقەت «ئاق» تىن قۇربانلىقىنى؟!
بىلەلمىدىم، بىلەرمۇ ئىنسان
بۇنىڭ قانداق جاھانلىقىنى . . .

قۇربان بولۇپ تۈگىسە ئاقلىق،
ئېتىبارغا ئۆتمىسە پاكلىق؛
بىرلا رەڭدە بويالسا دۇنيا
ئۇنىڭ ئاخىر زامانلىقىنى —

بىلەلمەمدۇ ئەقىللىق ئىنسان
تەقدىرنىڭ گۇمانلىقىنى! ؟
بىلسە نىچۇن توختاتماس يەنە
زامانىۋى نادانلىقىنى! ؟
(بولدى، ھەق سۆز ياقماس قۇلاقتا،
ئىنسان ئاقلار تەدانلىقىنى.)
ئايرار ئەمما ئاچچىق رېئاللىق
پاك تەبىئىي قانۇنىيەتنىڭ
قۇدرىتىنىڭ چەندانلىقىنى!

2000 - يىلى، يانتۇار، ئۈرۈمچى



روھ ئىقرا نامىسى

چېچەكلىگەچ رەڭسىز روھىمدا
ئادانلىقنىڭ نەسلىك مېۋىسى؛
ئۆزۈم خالاپ بولمەن ساراڭ
تۆت سەر ھاراق ئۇنىڭ دورىسى.

مۇئاۋىنى ئاشۇ دورىنىڭ
ئېلاندىكى جىنجاڭ پىۋىسى.
ئېغىز - بۇرنۇم، كارنىيىمۇ ھەم
تاماكىنىڭ ئوبدان مورىسى.

قانمىغاچقا ئۇلارغا ئەسلا
خروئىنى چەكلىمەن - نېسى.
مەن بوغۇلدۇم قات - قات قەرزگە
روناق تاپتى تەتەي سودىسى.

تۇتاشتى ھەر ھۈجەيرەمگىچە
ئازغۇنلۇقنىڭ چەكسىز رېلىسى.
شۇ رېلىستە ئەس - ھوشۇم پايخان،
بولدۇم ئۆزۈم ئۇنىڭ ئولجىسى...

2000 - يىلى، ماي، مەكت

بىكار تەلەپلەر مارشى

بىكارچى دېمەڭ بىزنى،
قاۋاقلاردا تۈنەلەيمىز.
نەدە بار دېسە سورۇن،
شۇ يەرگە ئۈنەلەيمىز.

ئىش ئوقماس دېمەڭ بىزنى،
تېلېۋىزور كۆرەلەيمىز.
جاننى قىنىماستىنلا،
خوپ ھۇزۇر سۈرەلەيمىز.

كەم ئەقىل دېمەڭ بىزنى،
سىزگە دەرس بېرەلەيمىز.
قۇرۇق ۋەدە بىلەن خەقتىن،
كۆپ نەپ ئۈندۈرەلەيمىز.

شۇم تەلەت دېمەڭ بىزنى،
تەبەسسۇمغا چۈمەلەيمىز.

ئالدىنغانلارنى كۆرسەك،
ئەخمىق دەپ كۆلەيمىز.

باغرى تاش دېمەك بىزنى،
راھەتنى سۆيلەيمىز.
گۈزەل جانانە قىزدىنمۇ،
پۇلغا بەك كۆيلەيمىز.

داپشاق يۈز دېمەك بىزنى،
لەنەتكە كۆنەلەيمىز.
بىكارغا زەھەر بەرسە،
يەپ ھەتتا ئۆلەلەيمىز.

2000 - يىلى 2 - ئىيۇل، مەكت



قايسىداش رۇبائىلار

ياخشى ۋە ياماننى تونۇپ تۇرمىز،
ياخشىنى بىمالال يۇنۇپ تۇرمىز.
ياماندىن يامانلاپ قارغاپ تۇرۇقلۇق،
يەنىلا سوۋغاتلار سۇنۇپ تۇرمىز.

*

كۈندۈزى شام بولۇپ يورۇپ تۇرمىز،
كېچىسى تۈگۈلۈپ تۇرۇپ تۇرمىز.
كىم ئالسا قولغا بىر تال سەرەڭگە،
«جىم يات!» دەپ بېشىغا ئۇرۇپ تۇرمىز.

*

شۆھرەتنىڭ شېخىغا قونۇپ تۇرمىز،
ھەل بىلەن «ھۆسن» گە تولۇپ تۇرمىز.
سىرتىمىز پارقىراپ تۇرغىنى بىلەن،
ئىچىمىز كۆپىنچە جۇنۇپ تۇرمىز.

*

ھۇۋۇقۇشقا ھەر ۋاقىت كۈلۈپ تۇرمىز،
بۈركۈتنىڭ پېيىنى يۈلۈپ تۇرمىز.
ياخشىنى تويغۇزۇپ ياخشىلىقىغا،
يامانغا يانتاياق بولۇپ تۇرمىز.

*

ئۆزىمىز دەرد تارتساق پاراپ^① تۇرىمىز،
ئۆزىگىگە كەلگەندە قاراپ تۇرىمىز.
ئۆزىگىمۇ قايتۇرار «ئۆتتە» نى ئەينەن،
شۇڭلاشقا ھەممىمىز خاراپ تۇرىمىز.

*

مەنپەئەت دېسە قول سوزۇپ تۇرىمىز،
(چېتىلغان ساناقسىز كوزۇپتۇرىمىز.)
تۈگمىدەك خۇسۇسىي مەنپەئەت ئۈچۈن
تۈگمەندەك گۆھەرنى بۇزۇپ تۇرىمىز.

*

بەر دېسە، ئېچىلماس قۇلۇپتۇرىمىز،
ئال دېسە، يىلتىزدىن يۇلۇپ تۇرىمىز.
قالمىغاچ قايتىدىن كۆكلەشكە يىلتىز،
سارغىيىپ ھەممىمىز سۇلۇپ تۇرىمىز.

*

كۆز ئوچۇق جاھاننى كۆرۈپ تۇرىمىز،
ناشايان ئىشلارغا كۆنۈپ تۇرىمىز.
نە ئۈچۈن ناھەلى نەسنى ياشىنىتىپ،
ياخشىنى ۋاقتىسىز كۆمۈپ تۇرىمىز؟!

*

ھوقۇققا دائىم باش تاراپ تۇرىمىز،
پۇرسەتكە تەلمۈرۈپ ماراپ تۇرىمىز.

① پاراپ — يەرلىك شېۋە بولۇپ، زارىلىنىش مەنىسىدە.

كۆۋرۈكتىن ئۆتسەكلا ئايلىنىپ بۇتقا،
ئادەملىك بابدا كاملاپ تۇرىمىز .

*

ئۆزىمىز - ئۆزىمىزگە ياراپ تۇرىمىز،
خىيالدا دولقۇن يارغان كاراپتۇرمىز .
ۋە لېكىن رېئاللىقتا ئۇچرىسا بىر قىر،
ئۆتەلمەي بويۇن قىسىپ قاراپ تۇرىمىز .

*

«بۇغداي سۆز» بىزدە جىق، سۆزلەپ تۇرىمىز،
ئەڭ ئېگىز نىشاننى كۆزلەپ تۇرىمىز .
ۋە لېكىن چىقالماي قالساق ناۋادا،
خەقلەرنىڭ دۆڭىنى تۈزلەپ تۇرىمىز .

2000 - يىلى 20 - ئىيۇن، مەكت



زىرائەتلەر ھەسرەتى

(ساتىرىك سېكىل)

مۇقەددىمە

تۈن قاراڭغۇ (يۇلتۇزسىز كېچە)
گۆردەك سۈرلۈك ئاسمان گۈمبىزى .
تۇرۇپ - تۇرۇپ تەۋرەيدۇ زېمىن ،
(تالدى بەلكىم ئۇيىنىڭ مۇڭگۈزى^① . . .)

ئۆيدىن چىقتىم روھىم سىقىلىپ ،
ئەنسىزلىكتە بولغاچقا رەللى .
بارغۇم كەلدى كەڭ ئېتىزلارغا ،
ساپ ھاۋادىن ئىزدەپ تەسەللى .

بىراق مەندىن ئىزدەپ تەسەللى ،
تۆكۈشتى دەرد بارچە زىرائەت .

① زېمىننى كالا مۇڭگۈزىدە كۆتۈرۈپ تۇرۇش . . . دېگەن رىۋايەت كۆزدە تۇتۇلدى .

ھەسرەتنى شۇ تىلسىزلارنىڭ
يەتكۈزدۈممەن قىلماي خىيانەت.

كېۋەز:

— تېرىلىمەن يالتىراق بىلەن،
ئۇششاق دانچە ئاق مایاق بىلەن.
ئۈنمەي قالسام (يەر قانماي سۇغا)
تولۇقلاندىم ھەم تاياق بىلەن.

ئۈنەر چاغدا دېھقان بېچارە،
يالتىراقتىن چىقىرار بىر - بىر.
بىراق بويىنۇم تۇرغاچ سىقىلىپ،
قېيىپ كېتەر باشلىرىم پىر - پىر.

كەلگەن چاغدا بويۇم بىر غېرىچ،
قۇلىقىمدىن تارتار «تېز ئۆس!» دەپ.
(تۇشمۇ تۇشتىن چاچقان دورىلار،
قۇلىقىدىن تارتتى دېگەن گەپ.)

ئۆسسەم ئەگەر رايىمغا بېقىپ،
يەنە دورا چېچىپ توختىتار.
ئازلا قالدىم ساراڭ بولۇشقا،
مېنى شۇنداق قىيناپ قاقشىتار.

چاچماس چاغدا زەھەر دورىنى،
ئەسلا قۇرت يېمەيتتى مېنى.

قولدا قۇرت تۇتۇپ يوقىتىپ،
قانداق توشار ئادەمنىڭ جېنى!؟

كۈزدە بەتتەر ئەھۋال تېخىمۇ،
قاقشار دېھقان مېنى ساتالماي.
گاھ سارغىيىپ، گاھى كۆكۈرۈپ،
بوغۇلىمەن دەردتە ياتالماي.

شۇنداق تۇرۇپ زورلار نېمىشقا،
يەنە مېنى كۆپلەپ تېرىشقا؟
يارالغانمۇ دېھقان بىچارە؛
ئېتىزلىقتىن چىقماي قېرىشقا! . . .

بۇغداي:

— تېرىلىمەن ئىكەن - تۈزگە مەن،
گاھى «يازغا» گاھى «كۈزگە» مەن.
ئوزۇق بولۇپ ئىنسانلار ئۈچۈن،
يەتكۈزگەنتىم ياشنى يۈزگە مەن.

بىراق ھەسرەت ھەمراھ ھەمىشە،
ئاق ئوغۇتقا قالغاندىن بېرى.
ھۈجەيرەمدە ئۆزگەردى سۈپەت،
شۇ ئوغۇتنى سالغاندىن بېرى.

بويۇم ئۆسۈپ كەتكىنى بىلەن،
شامال چىقسا يېتىپ قالمەن.

خېمىرىمدا نان ياقسا بۈگۈن،
ئەتسىلا قېتىپ قالمەن.

يوغانسىمۇ غولۇم ۋە دېنىم،
شارنى پۇۋلەپ ئېسىلدۈرگەندەك؛
بولدى ئەمما ئەمەلىي رولۇم،
ئۆز تېنىگە يەل كۆچۈرگەندەك.

يەل ئارقىلىق سۈنئىي سەمرىشكە،
كىملىرى قارشى، كىملىرى بەك ئامراق؟
دەمدىغاندۇ ئاشۇ «ئامراق» لار،
بۇ جاھاندا ياشسام كەمراق؟؟ . . .

قوناق:

— ئالتە ئايدا پىشاتتىم بۇرۇن،
دانلىرىم خىل ئىدى مېغىزدەك.
يوبدان، مونەك. . . ئېتىپ سۈيىنى،
ئىچشەتتى گويا قىمىزدەك.

دەيتتى مېنى ئات چىشلىق قوناق،
ئات چىشىدەك بولغاچ ھەر دېنىم.
قىسقارتىلىپ ئۈچ ئايغا ئۆمرۈم،
ئاد، نە قىلاي، قالدى ئاز جېنىم.

جېنى ئازنى ئوزۇقلۇق قىلسا،
تەھقىق ئادەم ئاجىز بولىدۇ.

بىلىپ تۇرۇپ شۇ ھەقىقەتنى
نىچۈن مېنى جانسىز قويدۇ؟

ياكى مېنى تېرىشتىن مەقسەت،
دوكلات ئۈچۈن سان ئېلىشتىمۇ؟
(ساننى يالغان يوللاپ يۇقىرىغا،
قۇرۇق شۆھرەت - شان ئېلىشتىمۇ؟)

ساختا شۆھرەت ئۆزىگىنى ھەتتا
ئۆز - ئۆزىنى ئالداش ئەمەسمۇ؟
ئۆزىنىمۇ ئالدىغان ئادەم،
ئالۋاستىغا قولداش ئەمەسمۇ!؟

قوغۇن:

— چىلگە، كۆكچى، تەرى، ناشىكەر...
تۈگمەيتتى سانسا سورتۇم.
يېتىشتۈرگەن مېنى قەدىمدىن
ئانا تارىم - سۆيۈملۈك يۇرتۇم.

تېتىپ باققان تىلنى تامشىپ،
«ناۋاتمۇ بۇ - شېكەرمۇ؟» دەيتتى.
يۇرتۇم ئىسمى تىلغا ئېلىنسىلا،
چەت ئەلدىمۇ تالىشىپ يەيتتى.

خىمىيىلىك ئوغۇت تېنىمدە،
خىمىيىلىك ئۆزگىرىش قىلدى.

ئېتىم تەمسىز، باش - كۆزۈم زېدە،
سېسىپ ئۈچەي - باغرىم تېشىلدى.

يىلتىزىمغا كۆمۈلسە بۇيا،
ئايھايات بولاتتىم گويا.
ساختىلىققا سېزىك تارتتىمۇ،
نېمە ئۈچۈن ئىنسان كۆز بويى؟! . . .

تاۋۇز:

— قوغۇن بىلەن ئوخشاشقاچ زاتىم،
ئوخشاش ھەسرەت پىغانىم - دادىم.
ئوخشىمىغان بىرلا تەرىپى —
كاۋاكلاشتى ئىچ باغرىم - قاتىم.

پور كۆتەكتەك يوغىنىغان بىلەن،
ئىچىم كاۋاك، تەمىمۇ لاۋزا.
ئاق بۇلغىنىش ئاسارتىدىن،
قۇتۇلماسمۇ شەھەرۈ يېزا؟!

شال:

— كۆچۈرۈلگەچ مايسام پاتقاققا،
شورغا چىداپ ئۆسەتتىم سۇدا.
چىدىمدىم «ئاق ئالۋاستى» نىڭ
زەھىرىگە، ئاھ، نىتەي خۇدا!

ئاقلىق ئەسلىي سىمۋول ئىدى،
ئاسايىشلىق، ئىزگۈ تىلەككە.
نقايلىنىپ ئالۋاستىلار ئاق،
چۈشتى بۈگۈن رەزىل كۆرەككە.

ئادەملەرنى ئازدۇرغان ئاشۇ،
خىروئىنىڭ چۈمپەردىسى ئاق.
يەرنى، بىزنى بۇلغىغان ئاشۇ،
رەڭلىك ئوغۇت ھۆسنى ھەم شۇنداق.

نقاي بولدى زەھەرگە بۈگۈن،
ئەسلىدىكى گۈزەل رەڭ - بوياق.
ئالتۇن سىمدا ياسالسىمۇ گەر،
قىلتاق دېگەن بەربىر قىلتاق!

ئىشەنمىسە ئادەملەر ئەگەر،
گۈرۈچۈمنى كۆرسۈن سىنچىلاپ.
بىر يىل تۇرا - تۇرماي خالىدا،
مىتە دېگەن كېتەر مىغىلداپ.

بىرەر خالتا گۈرۈچ دېگەننىڭ،
جەمئىيەتتە كارغۇ چاغلىق.
بىراق پۈتكۈل جەمئىيەت، جانلىق
تۇپراق، ھاۋا، سۇغلا باغلىق.

ماڭا پاكىز قۇيۇلغان سۇلار،
ئاق ئوغۇتتىن كېتەر بۇلغىنىپ.
ئېقىپ چىقسا، ئېرىق - ئۆستەڭلەر،
ھەسرەت يۇتار ئۇنىسىز تولغىنىپ.

چۈنكى ئاشۇ بۇلغىغان سۇلار،
بۇلغار بارچە دەريا - كۆللەرنى.
بۇلغار ھەتتا تورغاي ۋەتىنى،
بۇلغانمىغان چەكسىز چۆللەرنى.

شوخلا:

— ئوتقاش كەبى جۇللاپ تۇرغاچ،
ئىسىم قويغان دەپ ماڭا: «شوخلا».
مانا ئەمدى ئىككى كۈندىلا،
ماكچىيىپ مەن بولدۇم ئاق پوتلا.

ئۈچ كۈن قويسا پوتلام كۆكرىپ،
بەكمۇ بەترەڭ پاختىلىشىمەن.
ئېيتىڭلارچۇ، ئەي كۆكتاتچىلار،
مەن نېمىشقا ساختىلىشىمەن؟!

سەۋەبىغۇ ماڭا بەك ئېنىق،
(خەقكە سېتىش ئۈچۈن تېرىغان.)
بىر - بىرنى ئالداپ ئادەملەر،
ساختىلىقتا تەڭلا قېرىغان!

توۋا دەيمەن ئادەملەرگە مەن،
ئۆز - ئۆزىنى ئالدار نېمىشقا؟
نېمە ئۈچۈن بەك ئامراق ئۇلار
ئۆزى خالاپ ئاق بولغىنىشقا؟! . . .

خاتىمە

نۆۋەت ساقلاپ قالغان زىرائەت،
تۇرار ئىدى ھەسرەت تۆكۈشكە.
تاپالمىدىم ھېچبىر يەردىن جاي،
خىجىللىقتا ئەسلا مۆكۈشكە.

راست ئەمەسمۇ ئەزىز دوستلىرىم،
زىرائەتلەر ھەسرەت - نالىسى؟
قاچان قايتار «خالتا كوچا» دىن
خام سۈت ئەمگەن ئادەم بالىسى!؟

1999 - يىلى ئىيۇل، مەكتەپ، ياخۇمدان



... دېدى

بىر «خوجاين» بار ئىدى،
«كوڭلى - كۆكسۈم كەڭ» دېدى.
«باي بولۇشتا پۇقرايىم
ئالەمدىكى ئەڭ» دېدى.

لېكىن كېپەز يېرىگە،
«تاپشۇرسەن لەڭ!» دېدى.
قىرغا كەندىر تېرىسا،
«چەكتىڭ نەشە - بەڭ!» دېدى.

«سىزچۇ؟» دېسە چالۋاقاپ،
«ماڭا قويما زەن!» دېدى.
«مەن دېگەن يۇرت ئىگىسى،
ھۆكۈمەتكە تەڭ» دېدى.

لېكىن پۇقرا نان دېسە،
«نان يوق، ھاۋا يەڭ!» دېدى.

«سوراپ قالسا باشقىلار،
گۆش يېگەنمەن دەڭ!» دەدى.

«تاناۋىڭنى تارتىمەن،
راستىنى دەسەڭ!» دەدى.
بالىسىغا ئۆگىتىپ،
«بۇ دېگەن بىر جەڭ» دەدى.

«جەڭ دېگەننىڭ بىرى راست،
توققۇزى سر - رەڭ» دەدى.
بۇنى ئاڭلاپ بالىسى،
«كۆپ ئىكەن تۆھپەڭ» دەدى.

باشلىقىم بەك كېرىلىپ،
«بول مەندەك ھەررەڭ!» دەدى.
روھىدىكى ئۆسمىنى
پەرداز قىلىپ «مەڭ» دەدى.

بىراق شۇ «مەڭ» ئۇنىڭغا
«بىلىسەڭ مەن لەھەڭ!» دەدى.
«دەم تارتىمەن جىسمىڭنى
تۈگىسۇن غەلۋەڭ!» دەدى.

1999 - يىلى ئىيۇل، مەكت

بىر ساقىغا

(بىر شائىرغا تەقلىد)

«ئىچ!» دېسەڭلا، «ۋاي خوش» دەپ ئىچىپ بەرسەم بولامتى؟
كېيىننى ئۆزۈمنىڭ پىچىپ بەرسەم بولامتى؟!

تۆت پۈتلۈق بوپ كوچىدا دوست - دۈشمەننىڭ ئالدىدا
قۇسۇپ ئىشتان - كۆڭلەككە يېتىپ بەرسەم بولامتى؟!

«ئوغۇل بالا!» دەپ قويساڭ شاپىلاقلاپ مۈرەمگە،
پىچىقىمنى دوستۇمغا تىقىپ بەرسەم بولامتى؟!

خەلقىئالەم ئالدىدا قىلىپ چەكسىز نەپرەتكە،
بۇ جاھاندا بىر ساڭا يېقىپ بەرسەم بولامتى؟!

«قەدەھ قىلاي كالاڭنىڭ سۆڭىكىنى بەر» دېسەڭ،
بوتۈلكىدا مېڭەمنى چېقىپ بەرسەم بولامتى؟!

«ئۆيۈڭ مۇشۇ، كىرىپ يات!» دېسەڭ گۆرنى كۆرسىتىپ،
ئۆز قولۇمدا ئاغزىنى ئېچىپ بەرسەم بولامتى؟!

مىراس قىلىپ ئەۋلادقا ئاشۇنچىلا ئىللەتنى —
قالدۇرۇشقا مىكروبنى بېقىپ بەرسەم بولامتى؟!

1998 - يىلى 2 - ئاۋغۇست، مەكىت

خەت يېڭەك شەھەر

بىر شەھەر بار ئۆلكەمدە،
ھارماي - تالماي خەت يەيدۇ.
خەت ئىگىسى كۈنۈ تۈن،
جاۋاب كۈتۈپ دەرد يەيدۇ.

سېغىنىشنى تۇغقانلار،
خەتكە پۈتۈپ يوللايدۇ.
ئەمما قايتماس جاۋاب خەت،
(سەۋەب تېپىپ گوللايدۇ.)

سالار خەۋەر - ماقالە،
ئىختىيارىي مۇخبىرلار.
تاشلار بىراق سېۋەتكە،
خەۋەرگە «مىليونېر» لار.

ئەۋەتىدۇ شائىرلار،
يۈرىكىنى شېئىر قىلىپ.

يەر ئۈنمۇ سېۋەتلەر،
بىرەر يۈزنى بىر قىلىپ.

پوۋېست، رومان، ھېكايە،
پاتىمسا گەر سېۋەتكە.
شەرە - ئىشكاپ تەيياردۇر،
يېيىش ئۈچۈن ئۆچرەتكە.

دېمەك ئاشۇ شەھەرنىڭ،
ھەممە يېرى خەت يەيدۇ.
خەت ئىگىسى كۈنۈ تۈن،
جاۋاب كۈتۈپ دەرد يەيدۇ.

1998 - يىلى 8 - ئاۋغۇست، ئۈرۈمچى



شەھەر شەجەرسى

شەھەرلەردە بۇلاق يوق،
(بولسا لېيىپ كېتىدۇ).
شەھەر دېگەن بىر قاينام،
بېشەك قېيىپ كېتىدۇ.

شەھەر يولى شەمشەردەك،
پۈتۈك تېيىپ كېتىدۇ.
يىقىلساڭلا ئەڭنىڭنى،
خەقلەر كىيىپ كېتىدۇ.

شەھەرلەردە تور تولا،
شەيتان بېيىپ كېتىدۇ.
شۇڭا كۆپتۈر كەمبەغەل،
كازراپ بېيىپ كېتىدۇ.

شەھەرلەردە پۇلنى دەپ،
يارىك تېنىپ كېتىدۇ.

شۇڭا ھەممە - ھەممىدىن
رايىڭ يېنىپ كېتىدۇ.

شەھەرلەردە ئادەمگە
ئادەم تويۇپ كېتىدۇ .
چۈنكى ئاشۇ «ئادەم» لەر
كۆزۈڭ ئويۇپ كېتىدۇ.

شەھەرلەردە ئىنسانغا،
شەيتان سېيىپ كېتىدۇ .
شۇڭا كۆپلەر قەددى ساق،
قەلبى مېيىپ كېتىدۇ.

1998 - يىلى 16 - ئاۋغۇست، ئۈرۈمچى



خىزىر سۆزلىرى

بەندىلەر

مېۋە بەرگەن دەرەخكە،
چالما ئاتار بەندىلەر.
ئاپئاق ھالال پاك سۈتكە،
لاي سۇ قاتار بەندىلەر.

شاراب ئۈچۈن قېنىنى
پۇلغا ساتار بەندىلەر.
ئۆزى خالاپ ساراڭ بوپ،
قۇسۇپ ياتار بەندىلەر.

ئامەت كەلسە ئېلىپلا،
بەدەر قاچار بەندىلەر.
ئاپەت كەلسە ئۆزگىگە
دۇڭگەپ چاتار بەندىلەر.

ھەي بەندىلەر - بەندىلەر،
نىچۈن خامسۈت ئەمدىلەر؟
ئاشۇ روھىي ئۆسمىنى،
ئەمدى كىممۇ رەندىلەر؟! . . .

ئەمەس بەختىڭ قاۋاقلاردا

ئەجدادىڭ ياشاپ ئۆتكەن،
ئىسىل تەختۇ راۋاقلاردا.
مەردانە مۇقام توۋلاپ،
دۇتار، تەمبۇر، راۋابلاردا.

بەخت - ھۆرلۈك، ئىناق - ئۆملۈك،
تەلەپ سەجدە تاۋاپلاردا.
بەرگەن نى مىراسلارنى،
جىق تارىخى سىناقلاردا.

بىر - بىرلەپ يوقاتتىڭ سەن،
بىراق ئۇنى توزاقلاردا.
بابلاندىڭ تالاي مەرتەم،
قۇرۇق ماختاش چاۋاكلاردا.

ئالدىنىپ چاۋاكلارغا،
مەي ئىچكەچ تاۋاقلاردا؛
بوردالدى نىجىس شەيتان،
ۋۇجۇدۇڭدا - كاۋاكلاردا.

ئەكس ئەتتى تالاي پاجىئە
ئاشۇ ئاچچىق ساۋاقلاردا.
بىل ئەمدى شۇنى ئىنسان،
ئەمەس بەختىڭ قاۋاقلاردا.



بىر بايغا

كۆمۈر ئالساڭ قالماي، ساقلاپ - ساقلاپ تاش قىلدىڭ،
ئالما ئالساڭ ئارىيەت، قايتۇراردا ماش قىلدىڭ.
ئاچچىق ئاچقان قورساققا، قانتىق ناننى ئاش قىلدىڭ،
تەرەت قىلساڭ يوغانراق، ئىچىڭنى ئۇۋاش قىلدىڭ.
ئالداپ ئەلنى قەسەمدە، بىلدۈرمەي بۇلاش قىلدىڭ،
شۇنداق تاپقاچ پۇللارنى، خەجلىمەي باغاش قىلدىڭ.
سەندىن ئېشىپ كەتكەننى، كۆرسەڭ مىڭ قارغاش قىلدىڭ،
قارغاپ ھارماي لىللانى، مەلۇنغا ياراش قىلدىڭ.
ئىنساپىڭنى ئەل ئۈچۈن، تېگى تۆشۈك داش قىلدىڭ،
ئوكيانغا نەپسىڭنىڭ، قىلنى تومۇر - قاش قىلدىڭ.
شۇڭا خوتۇن يەڭگۈشلەپ، يىلدىن - يىلغا ياش قىلدىڭ،
قاش - كۆزىنى چەكتۈرۈپ، بەكمۇ سۈنئىي شاش قىلدىڭ.
بىراق پەرزەنتلىرىڭنى، خار، يېتىم، ياۋاش قىلدىڭ،
قانداق چىداي ئۇلارغا، بىر ياتنى «داداش» قىلدىڭ؟؟
باينىڭ ئەقلى ئاشۇمۇ، (رەزىل روھنى پاش قىلدىڭ.)
ئېيتقىن نىچۈن تېنىڭگە، بىر قاپاقنى باش قىلدىڭ؟!

1996 - يىلى سېنتەبىر، مەكت

بۇ كىتابنىڭ مەزمۇنى ۋە مەقسىتى ئۆز ئىچىگە ئالىدۇ.



(ساتىرىك قىتئەلەر)

ئەركىلەر بويىنۇمدا تىكەنلىك بىلەك،
سۆيگۈنىڭ تەپتىمدىن مۇزلايدۇ يۈرەك.
ئۇخلايمەن ئۇيقۇنى ئۇزارتىپ ئۆزۈم،
كۆڭۈللۈك كۈيۈمدۈر يېقىملىق خورەك.

*

شۇ قەدەر كۈلكىلىك يېقىملىق نالەم،
ئاڭلىماس (بىر ئەسىر يىراقتا ئالەم).
ئالەمۇ ئادەمدىن پەرۋايم پەلەك
ئايرىلماس ھەمراھدۇر ھەمىشە سايەم.

*

نەزىرىم ئەرشكە سالىدۇ ساراي،
ئەرشتىن پەرشكە قانداقمۇ قاراي؟
ۋە لېكىن غەيۋەتكە ئورۇن بار دەسە،
ھەتتاكى كويىقاپ، دوزاخقا باراي!

*

كىشىمھا ئامبىرى بولۇپ قولىقىم،
قىزىدۇ سۇدىمۇ بىر چۈپ تۇيىقىم.

چاپمەن ئۇستىرا سۇرئىتىدە تېز،
بېشىمدىن چۈشۈپ قالسا مەيلى تۇمقىم.

*

ئىمتىھان كەپقالدى توشقاندا ك تاقلاپ،
نەزمەممۇ تۇرغانتى قۇرغۇيدەك ساقلاپ.
جاۋابىم قۇرغۇيى سوققىن قېنى تېز،
بىچارە توشقانچاق كەتسۇن موللاقلاب.

*

رىزقىنى قارماققا تاپشۇرغان بېلىق،
پىلتىڭلار خۇشلۇقتا كارنىيى يېرىق.
قارماققۇ بارمىغان كارناي ئالدىغا،
يەمنى دەپ كارناينىڭ كەلگىنى ئېنىق.

*

شائىرلار شېكەردەك نەشتەر تىلىڭلار،
تىل - دەشنام ياغقاندا خوش بوپ كۈلۈڭلار.
تىلەيمەن خالىماي ئازاب سىلەرگە،
ئۆتمىسۇن راھەتتە ھېچبىر كۈنۈڭلار.

*

ئەلۋىدا ئەس - ھوشۇم كەتتىڭ قاياققا،
لايىققۇ سەن شۇ تاپ تالاي تايققا.
سەنسىز مەن قەيەردىن ئىزدەيمەن نەزمە،
بولدى قوي قايتىپ كەل تېزدىن بۇياققا.

*

نەزىقاپ نېسىۋەم تۈنەر تۈنلەردە،
كۆزلىرىم ئوپئوچۇق ئۇخلار كۈنلەردە.

قىلىمەن قاباھەت بەختىمنى بايان،
كۈلكىدىن تۆكۈلگەن دەردلىك ئۈنلەردە.

*

ئاھ ئۇرۇپ، كۈلىمەن، ئۆكسۈپ، ۋالاقلاپ،
يۈرىكىم چاپىدۇ تىنماي پالاقلاپ.
ئوقۇيمەن ھەر كېچە ئاچماي كۆزۈمنى،
يەتتە قات ئاسماننى بىر - بىر ۋاراقلاپ.

*

لاۋۇلدار مىڭ يالقۇن گەجگەمدە ئىستەك،
پارقىرار تەپتىدىن يۈزلىرىم مىستەك.
چاپمەن ئىزىمدا تۇرۇپلا جىمجىت،
ئارقىغا ئۇچقاندەك چاپقان رېلىستەك.

*

ئۇپىرماس كۈلكىلەر بىلەپ قويغانغا،
يىغلىماس سۇمۇ ھەم پالاق ئۇرغانغا.
كۈلەيلى ھۆركىرەپ كۆزلىرىنى ياشلاپ،
شائىرلار قەھرىلىك بەزمە قۇرغانغا.

*

دەس تۇرۇپ پۈتلىرى قوۋۇشقان ئاتتەك،
يالتىراق تۆمۈرنى چىرىتكەن داتتەك.
قىلايلى سۈيۈلۈپ گازدەك تەنتەنە،
دۈمبىقى يىرتىلغان ھەيۋەت پاراقتەك.

*

غەلۋىردە تۇرمايدۇ غەم يېمەس غايەم،
سائىلدا سەگىدەر سۆيۈملۈك سايەم.

شەكىلسىز شۆھرەتتۇر شەرەپلىك شەرتم،
رەقىبىم غەلبىسى ماڭا ھەم ئايەم.

*

يازدا قار، قىش كۈنى يامغۇر تىلەيمەن،
يۈرەكنى يالقۇندا يۆگەپ بىلەيمەن.
ئۇپرىغان ئۇيقۇچان ئورۇق ئۈمىدىنى،
بوتۇلكا بۆشۈكىگە باجسىز بۆلەيمەن.

*

خۇشۇم يوق خەقىشلىك خەندان خور بىلەن،
كۈيۈمنى دۈملەيمەن ھۆرسىز ھور بىلەن.
ياشايمەن ياخشىنى ياراتماي يانا،
دىڭغارمۇ تۈزمەيمەن گۈلدەك گۆر بىلەن.

*

قىپقىزىل قېنىمغا قارا رەڭ قېتىپ،
ئاپىرىپ كۈندۈزگە كۆپ پۇلغا سېتىپ.
باي بولۇپ بارچىدىن بورداپ ئۆزۈمنى،
ياتمەن ئۇيقۇمنىڭ تەمىنى تېتىپ.

*

سالغاندا رەقىبىلەر بوينۇمغا گىرە،
سېپىمەن سايەمگە مەزىلىك زىرە.
بۇرۇتۇم بار بولغاچ بۇرنۇم بەك سەزگۈر،
ۋە لېكىن كۈندۈزدە كۆرىمەن خىرە.

*

ھاياتىم كىرىدۇ پات - پات چۈشۈمگە،
بېرىمەن جېنىمنى ئاڭا ئۆسۈمگە.

قانماستىن قاراڭغۇ ئۆيگە قارىقىم،
تىنىمسىز تارتىدۇ رەڭسىز رەسىمگە.

*

ئىزدەيمەن بەختىمنى بەختتىن قېچىپ،
تەلەيمەن ئۆمرۈمنى ۋاقتىنى چېچىپ.
ئالدىم دەرد - ئەلەم ئىززەتلەپ قارشى،
ھەمىشە ھاياسىز خوشچىراي ئېچىپ.

*

ۋىجدانىم ۋاقتلىق ۋاپادىن ۋاشاڭ،
قوللىماس قەرزدار قاتلىم قاشاڭ.
گۈۋاھدۇر گۈمرانسىز گۈدەك گۈناھىم،
باياشات باتۇرمەن بناۋا، بوشاڭ.

*

قىزىتىمام ئۆرلىسە تونۇردا سەگىپ،
ماڭمەن تۈز يولدا توختىماي ئەگىپ.
ئالدىمنى قىلماستىن ئەتىگە ئەتەي،
ياشايمەن پەقەتلا ئۆتمۈشنى ئەگىپ.



قەلەم ھەققىنىڭ بايانى

قەلەم بىلەن قېتىلغاچ
ئىسمىم بەكمۇ چىرايلىق.
نەمجان جىسمىم ۋە لېكىن
شۇ ئىسمىغا نالايىق.
بايان قىلاي ئەرزىمنى
ئاڭلاڭ قېنى خالايىق.

ئاددىي بىر بەت سالام خەت
قانداق تەستە پۈتىدۇ؟
شۇنداق خەتنى يازدۇرغان
بۇنى ئوبدان بىلىدۇ.
شۇڭا شۇئان «كوڭلى» نى
پۈتۈكچىگە تۈتىدۇ.

بىراق ئەسەر يازغانغا
كىم تۈتۈپتۇ «كوڭلى» نى؟
ياراتمايدۇ سۆيگىنى

ھەتتا ئۇنىڭ ئەڭلىنى؛
«بۇ سۆز راستمۇ» دېسەڭلا
گۇۋاھ قىلاي تەڭرىنى!

يازار ئەسەر ئەل ئۈچۈن
ئالىم، شائىر، ئىنژېنېر...
ھەربىر پىكىر، ھەر سۆزنى
قىلىپ تەھلىل بىرمۇبىر
پۈتەر چاچلار ئاقىرىپ
قان قايغاندا بىر شېئىر.

تۇرار تەھرىر ئالدىدا
بويۇن قىسىپ نەچچە ئاي.
يولغا سالار جىقنى
دەپ: «ئالغىن سەن گۆردىن جاي!»
ئاز بىر قىسمى سىلەرگە
ئاچار بەتتە خۇشچىراي.

قالار ئاپتور ئاشۇ چاغ
مېنى غۇۋا ياد ئېتىپ.
ھاردۇق يەتكەن قەلبىنى
ئۈمىد بىرلە شاد ئېتىپ.
كۈتە - كۈتە ئاخىرى
يازمۇ كېلەر قىش كېتىپ.

بېرىلمىگەچ يول خېتى
مەن سولاقتا ياتمەن .
(نامم يوغان بولسىمۇ
تارتىمغىلا پاتمەن .)
قۇربانى بوپ ھوقۇقنىڭ
ئابىرۇيۇمنى ساتمەن .

مەدىكارمۇ ھەر كۈنى
پۇلىنى نەق ئالىدۇ .
ئەمما قەلەم نە ئۈچۈن
ھەقتىن قۇرۇق قالىدۇ؟ !
مېنى ئاشۇ ھەق سوئال
دائىم ئويغا سالىدۇ .

تەگسەم ئاپتور قولغا
ياداڭ بەكمۇ ھالسىراپ .
كېلەر بەش - ئون دوستلىرى
شۇئان ئۇندىن ھال سوراپ .
« يۇيۇپ » مېنى تۈگىتەر
ئۇلار ئىچكەن مەي - شاراب .

ھەققى تۇرۇپ قەلەمنىڭ
مەن ئىگەمگە ئاشمايمەن .
خىجىللىقتا نە ئۈچۈن
ھەيھات ، قايناپ - تاشمايمەن؟ !

ئاڭلاڭ قېنى خالايق
سوئالم بار تاشلايمەن.

مەندەك «قەلەم ھەقتى» گە
بىر تال قەلەم كېلەمدۇ؟
بۇنى ئاڭلاپ «بىڭگورچى»
قەھ - قەھ ئۇرۇپ كۈلەمدۇ؟
قاپلاپ «بىڭگور» بازارنى
قەلەم قېرىپ ئۆلەمدۇ؟!

قەلەم سىمۋول نېمىگە
ئەي چوڭ ئامبال بىلەمسىز؟
بىڭگور بىلەن ئەل - ۋەتەن
قۇدرەت تاپار دەلەمسىز؟!
نۇرلىنامدۇ كېلەچەك
ئىلىم - پەنسىز، قەلەمسىز؟!

يېزىش ئۈچۈن قەلەمگە
سىياھ كېرەك، ھەق كېرەك.
سىزگە ئوخشاش ئاڭا ھەم
نېسى ئەمەس نەق كېرەك.
قانۇن بەرگەن ھوقۇقنى
قىلار ھەممە خەق كېرەك!

ئاشۇ قانۇن - ھوقۇقتا
بار مېنىڭمۇ ئۆلچىمىم.
لېكىن ئىجرا بولماي ئۇ
قالدى تالايلاپ كېمىم.
ئېيتىڭلارچۇ خالايىق
قاچان تۈگەر بۇ غېمىم؟!

1996 - يىلى 20 - ئىيۇن، مەكت



مەيخورلار ماركىسى

قورال قىلىپ چوكنى، بومبا قىلىپ شېشىنى،
رۇمكا بىلەن ئاتىمىز.
ئاكوپ قىلىپ ئېرىقنى، تولدۇرالمى يېرىقنى،
يول بويىدا ياتىمىز.

ئەدە قانداق ئوق تەگدى، كىملىرىگە گۆش لوق تەگدى؟
ئويلاپ غەمگە پاتىمىز.
تاشلاپ ئاخىر غەملىرىنى، ئىزدەپ شۇ دەم «كەم» لەرنى،
قاۋاققىلا چاپىمىز.

قۇلاق سالمى ئەرزىگە، پەرۋا قىلماي قەرزىگە،
ناشتىغىلا قاقىمىز.
بىر ئىستاكىن مەي بىلەن (بەزى قۇرۇق قەي بىلەن)
«چىشى» نىمۇ چاقىمىز.

قايتا جەڭگە كىرەلمەي، تۈز يوللاردا يۈرەلمەي،
يەنە «ئاكوپ» تاپمىز.
ئاكوپتا بىر يانتانچە (بىر ئىستاكان ئانتانچە)
پولات بولۇپ قاتمىز.

(باشقىلار دەك بېلى بوش، بويىنى يۇمشاق-چالاغوش)
ئەمەس ئۇنداق لاتا بىز!
پىرىمىز بار ھەييامدەك، كۆڭلى باھار ئەييامدەك،
شۇنداق ئۇلۇغ زاتىمىز.

زاتىمىزدىن تانماستىن، مەيگە مەڭگۈ قانماستىن
ھەتتا جاننى ساتمىز.
كىم ئالايسا بىزلەرگە، جاكادۇر بۇ سىزلەرگە.
تاناۋنى تارتىمىز!
بىلىشىڭىز دەل شۇڭلاشقا (سىزدەكلەرنى ئوڭلاشقا)
مانا ئىچىۋاتىمىز. . .

1995 - يىلى 14 - دېكابىر، مەكت

قانۇننىڭ سۆزى

ئىسمىم بەكمۇ ھەيۋەتلىك،
دالالەتلىك - دەۋەتلىك.
تېلېۋىزوردا، گېزىتتە
يوقتۇر مەندەك سۆلەتلىك.
ھەممە تىلدا زىكرىمەن،
بۇ جەھەتتە ئامەتلىك.
تۈرلىرىمۇ كۆپەيدى،
(بولدۇم جەددى - جەمەتلىك.)
شۇڭا توۋلار يىغىندا
دەپ: «بىز بەك دىيانەتلىك.
قانۇن - دۆلەت تۈۋرۈكى
جاندىن ئەزىز قىممەتلىك.
باشقۇرىمىز دۆلەتنى
قانۇنغا ئىتائەتلىك.
جازالاپ بىز كىمدە - كىم
بوپقالسا خىيانەتلىك؛
تەڭسىزلىكنى تۈگىتىپ
تىكلەيمىز ئادالەتلىك. . . .»

بىراق يىغىن تۈگىسە
بولماس ئۇ سۆز سائەتلىك.
مەن ئىشكاپتا قالمەن
باشلىنىدۇ چۆپقەتلىك.
چۆپقەت دېگەن، رەھبەرگە
مەندىن شانۇ شەۋكەتلىك.
تەستىقلايدۇ چۆپقەتكە
ھەر نەرسىنى تىلخەتلىك.
چۈنكى چۆپقەت شۇ «خەت» كە
پۇل تاشلايدۇ غەيرەتلىك.
شۇ پۇل بوغقاچ گېلىمدىن
نەمجاندۇرمەن ھەسرەتلىك.
نەمجان نەرسە ئامالسىز
بولار ئىكەن تاقەتلىك.
تاقەت قانچە ئۇزارسا
ئۇ مەن ئۈچۈن ئاپەتلىك!
ئەنسىرەيمەن ئاپەتلەر،
كىمنى قىلسا لەنەتلىك؛
لەنەتلەرگە كۆمۈلگەن
ئۆمۈر بويى غەم - دەردلىك.
قارغاش ئەمەس راست سۆز بۇ
مىسال كۆپقۇ ئىبىرەتلىك.
ئىبىرەتلەرنى كۆرمىگەن
مەغرۇرلاشقان نامەردلىك!

نامەرد گەرچە بىر مەھەل
بولسىمۇ ھەم دۆلەتلىك؛
باسار ئۇنى ئاخىرى
قاپاھەتلىك، غەپلەتلىك.
چۈنكى نامەرد ئەزەلدىن
بولغاچ رەزىل ئادەتلىك؛
خەلقىئالەم ئالدىدا
تا مەڭگۈگە نەپرەتلىك!
غەپلەت، نەپرەت باسقانلار
بولسا قانچە قامەتلىك؛
تۇيماستىنلا بىر كۈنى
كېتەر بولۇپ رەھمەتلىك.
شۇڭا مېنى تۈزگەنلەر
ئىجرا قىلىڭ جۈرئەتلىك.
سىقسا گالىدىن پۇل، ھوقۇق
قانداق بولاي قۇدرەتلىك؟!
ئاشسا مېنىڭ قۇدرىتىم
سىز تېخىمۇ ھۆرمەتلىك.
ياشار ئەلمۇ خاتىرجەم
ئەنە شۇ چاغ راھەتلىك.
مېنىڭ ئېيتار سۆزۈم شۇ
ھازىرلىق ھەم ئەبەدىلىك.

1995 - يىلى دېكابىر، مەكت

ھۈنەرۋەنلەرگە

مۇقەددىمە

ھۈنەرۋەنلەر كېلىڭلار،
ئۆزۈڭلارنى كۆرۈڭلار.
كۆرۈپ «لىلا ئەينەك» تىن
«قارا» نەدە، بىلىڭلار.

ھەق گەپ قىلدىم ئەل ئۈچۈن،
ئاغرىسىمۇ دىلىڭلار.
ياخشى دورا ئاچچىقتۇر،
شۇ دورغا كۆنۈڭلار.

مەيلى ھازىر رەنجىشىپ،
كېرىلىسىمۇ گېلىڭلار؛
رازى بولۇپ ئاخىرى
چۈشەنگەندە كۈلۈڭلار...

ئاشپەزگە:

ئاشپەز ئۇستام دۇكاندا،

بىر داس يۇندا تۇرامدۇ؟

نىمكا بالىلار ئۇنىڭدا

قاچا - قۇچا يۇيامدۇ؟

شۇ قاچىغا ئاش ئۇسۇپ،

خېرىدارغا قويامدۇ؟

شۇنداق قىلسا ۋە ياكى

قورساق بەكرەك تويامدۇ؟

قورساقنى دەپ ھۈنەرۋەن

ئەلگە توزاق قۇرامدۇ؟

ئويلاپ بېقىڭ بۇ ئىشقا

ۋىجدانىڭىز ئۇنامدۇ؟

سەيپۇڭغا:

نەچچە ياندىم تاپالمىي،

سەيپۇڭ ئۇستام بارمۇسىز؟

ۋەدە باشقا، ئىش باشقا،

جىڭمۇ ياكى جامۇسىز؟

خېرىدارنى ئالداشتا

سېھرىگەر ھەييارمۇسىز؟

ھازىر بارتى، ئەمدى يوق...

دەيدۇ، بىر ئەرۋاھمۇ سىز!؟

تاپسام سۆزلەپ ھارمايسىز،
قوشۇمچە مەدداھمۇ سىز؟
قايتۇرامسىز يەنە شۇ
گەپ بىلەن بۇدامۇ سىز!؟

ياغاچچىغا:

ھۈنەرۋەنلەر ئىچىدە
خېلى داڭلىق بىر بايسىز.
نەزىرىڭىز بەك ئۈستۈن
ئۇششاق ئىشنى تۇتمايسىز.

ئىش ئالسىڭىز ناۋادا
تۈرۈم تۇتماي مەقلايسىز.
ئىش ئىگىسى كۆرمىسە
بىر بۇلۇڭدا ئۇخلايسىز.

ئەمما پۇلغا كەلگەندە
سېتىشنى كەم ئالمايسىز.
ئېلىپ ئالدىن بار پۇلنى
ئەتسىلا چىقمايسىز.

«بىر ئايلىقكەن» دېگەن ئىش،
پۈتمەس ھەرگىز ئون ئايسىز.
ئون ئايغىچە يۈز يەردە
«ياغاچ قازان» ياسايسىز.

سېتىشتا شۇ قازاننى
ئاتىڭىزدىن يانمايسىز.
دېمەك ئاشۇ «ھۈنەر» دە،
شەيتانغىمۇ يارايسىز.

بىراق ئۈستام ئەل - يۇرتقا،
قايسى يۈزدە قارايسىز؟
شۇنداق تۇرۇپ نېمىشقا
باشقا بىر نام ئالمايسىز؟!

شالچىغا:

شالچى ئۈستام ئەسلىدە،
سىز ياغاچچى ئىدىڭىز.
ئويىڭىزدا شالچىلىق
ئاسانمىكىن دېدىڭىز.

شۇندىن بېرى توك بىلەن
شال تىلىپلا يۈردىڭىز.
پۇلنى ئايرىم ئېلىپمۇ
چاپان شالنى يېدىڭىز.

ياغاچ - شالنى يېيىشكە
ياكى ھەرىمىدىڭىز؟
پەخەس بولۇڭ ياغاچ يەپ
زورايىمىسۇن زېدىڭىز.

شوپۇرغا:

ئۈستام سىزچە يولۇچى
خۇمداندىكى كېسەكمۇ؟
قاچىلايسىز كېسەكتەك
ئورنۇم قېنى؟ دېسەكمۇ.

تولۇپ كەتكەن نۇرسا لىق،
ئىشك، رامۇ كېشەكمۇ؟!
توختايسىز باش قاشلاشقا
ھەتتا قول كۆتۈرسەكمۇ.

پۇلىڭىزغا كۆنگەچكە
يولغا قويغان جىسەكمۇ؟!
كارى يوقكەن بىز بىلەن
قىستىلىشىپ ئۆلسەكمۇ.

ئۆلسەك سىزگە كۆپ زىيان،
تۆلىتىلەر مېشەكمۇ.
دەمسىز ياكى «رازىمەن -
مېشەك مانتا يېسەكمۇ...»؟!؟

تامچىغا:

تامچى ئۈستام تېمىڭىز
مۇشۇ يىلدا پۈتەمدۇ؟
ھەممە تامچى تېمىنى
چالا تاشلاپ كېتەمدۇ؟

تۆت - بەش يەردىن ئىش تۇتۇپ،
بىر جېنىڭىز يېتەمدۇ؟
ئۆي ئىگىسى تىت - تىت بوپ
ھەر كۈن سىزنى كۈتەمدۇ؟

بۇ ياز كەتسە، قىشچە،
ساتما ياساپ ئۆتەمدۇ؟
ھۈنەرۋەنمۇ ئاشۇنداق
خەقنى بوزەك ئېتەمدۇ؟

خاتىمە

ھۈنەرۋەنلەر يالغانى
كەسىپىڭلارغا قاتماڭلار.
قولنىڭ كىرى پۇل ئۈچۈن
يۈزۈڭلارنى ساتماڭلار.

ئۆزۈڭلارنى چاغلىماي،
پونى يوغان ئاتماڭلار.
پوچىلىقنىڭ نىجاسەت
ئازگىلىغا پاتماڭلار.

يالغانى ھەم ساختىنى
ھۈنەرگە ھېچ قاتماڭلار.
ھۈنەر دېگەن بىر گۆھەر،
گۆھەر بىلەن چاقناڭلار!

پەرز ۋە قەرز

كېرىپ كەلدى ئۆيگە تۆت مېھمان،
چۈشتىن كېيىن سائەت بەش بىلەن.
كۆرپە سالدى ساھىبخان تۆرگە،
چىقتى ئۇلار مەينەت كەش بىلەن.

يۇقتى ئەتلەس كۆرپە يۈزىگە،
كەش ئىپكەلگەن نىجىس تېزەكلەر.
بۇلغاندى ئاھ، نازىنى قىزلار -
ئىشلىگەن گۈل، رەڭدار بېزەكلەر.

بولغاچ كۆرپە بىچارە تىلسىز،
ئىسسىق - ئىسسىق ياش ئالدى كۆزگە.
چىدماستىن بۇ ھالغا قەلەم،
كۆرپە ئۈچۈن ئاتلاندى سۆزگە:

— ھەي ھۆرمەتلىك، قەدىر - قىممەتلىك،
ئىززەت تاپقان ئېزىز تۆت مېھمان؛
ئېيتىڭلارچۇ قېنى ئۇزۇڭلار -
ئەقىللىقمۇ ۋە يا دۆت مېھمان؟!

مېھمانلارنى ئىززەتلەش، كۈتۈش،
ساھىبخانغا سانالسا پەرز؛
ساھىبخاننى ھۆرمەتلەشمۇ ھەم
مېھمان ئۈچۈن ئەمەسمۇ قەرز؟!

ساھىبخاننىڭ سالغان كۆرپىسى،
مېھمان ئۈچۈن ئىززەت ئەمەسمۇ؟
شۇ ئىززەتنى دەپسەندە قىلىش،
ئەقەللىيسى - بەك سەت ئەمەسمۇ؟!

كۆرپە بىلەن توپىنىڭ - يەرنىڭ،
بىلمەمسىلەر پەرقىنى ياكى؟
ئۆزگەرمەمدۇ بۇ قوپال ئادەت،
سىلەر گۆرگە كىرگۈچە تاكى!؟

ئەپسۇس،
گۆردە ھېچبىر مۇسۇلمان،
كەشى بىلەن ياتمايدۇ ھەرگىز.
ئۆزگەرتەيلى ناچار ئادەتنى،
ئەي ئەقىللىق مېھمانلار بىز تېز!!!

1992 - يىلى، مەكىت

سەككىز سۈرئەت

(ساترىك داستان)

مۇقەددىمە

تاشلاش ئۈچۈن كۆنگەن شۇ ئىللىتىمنى،
بىر كۆرسىتەي يېرىپ يۈرەك قېتىمنى.
سورماڭلار لېكىن نامۇ ئېتىمنى،
تەقدىم قىلدىم سەككىز تال سۈرئەتمى،
مەن ئاشۇنداق كۆنۈپ قالغان ئوخشايەن:

1

ئىسى - يادىم ھوقۇقۇمنى ساقلاشتا،
چىڭ تۇرىمەن شۇڭا چوڭنى ياقلاشتا.
كۈنۈم ئۆتەر تەزىم بىلەن ماختاشتا،
ئۇ ئاقمىسا داستىخاندا «ياقلاش» تا
ئىش توغرىلاپ كۆنۈپ قالغان ئوخشايەن.

ھوقۇق ئۈچۈن مەن ھەممىنى گوللايمەن،
يۇقىرىغا ساننى يالغان يوللايمەن.
تەكشۈرسە گەر، يانچۇقنى توملايمەن،
شۇنداق قىلىپ ئۆز - ئۆزۈمنى قوللايمەن،
مەن قوللاپلا كۆنۈپ قالغان ئوخشايەن.

«پىچاق» بەرسە قورقماي دادىل كەسمەيمەن،
مۇزاكىرە قىپ بولالماي ئەسنەيمەن.
شۇنداق قىلىپ ھېچ قورساقنى ئەسمەيمەن،
ئىرادەم چىڭ ئەمما بەلنى يەشمەيمەن،
شۇ ئۇسۇلغا كۆنۈپ قالغان ئوخشايەن.

پاكلىق دېسە سۆزلەپ - سۆزلەپ ھارمايمەن،
كەلسە - كەلمەس سوۋغا - سالام ئالمايمەن.
نەپ چىقىمىغان يەرگە ئەمما بارمايمەن،
يەڭ ئىچىدە بەرسە ھەرگىز يانمايمەن،
سودىلىشىپ كۆنۈپ قالغان ئوخشايەن.

بەزى يانتىم بالىنىڭلاردا تەن ئۈچۈن،
(كىشى بىلمىسۇن، ئىككى بولاق قىن ئۈچۈن .)
دېسەممۇ گەر ئاغزىمدا «ۋەتەن ئۈچۈن . . .»
ھوقۇق ئەلا ھەممىدىنمۇ مەن ئۈچۈن،
ھوقۇقىملا كۆنۈپ قالغان ئوخشايەن.

نېمە؟ «ساڭا مىڭلاپ لەنەت! . . .» دەيدىغۇ؟
مەن بىر مەجنۇن، ھوقۇق خۇددى لىلىغۇ.

مەن ئۆسسەملا خەق نىم بولسا مەيلىغۇ،
مانا بۇ سۆز مەندەكلەرنىڭ پەيلىغۇ،
پەيلىم شۇنداق كۆنۈپ قالغان ئوخشىمەن.

ھېچ غېمىم يوق جاھاننى سۇ باسسۇمۇ،
ئاپەتلەردىن ئەلنىڭ بېشى قاتسىمۇ.
كۈن ئالاماي يۇرتنى تاشلاپ قاچسىمۇ،
ماڭا ئۇلار قانچە گۇناھ ئارتسىمۇ،
ھېچ غېمىم يوق كۆنۈپ قالغان ئوخشىمەن.

چۇجاڭ، ھاكىم، ۋالىيلىققا ئۆسكۈچە،
ئۆسسەم دەيمەن تاكى داھىي بولغۇچە.
ئۆتەرمەنمۇ شۇ ئارماندا ئۆلگۈچە؟
(ئاه، چۈشۈمگە بىر كىرسىچۇ بۇ كېچە...)
تەمە قىلىپ كۆنۈپ قالغان ئوخشىمەن.

2

چوڭ مەسچىتنىڭ بېقىنىدا مەھەللەم بار،
كىشى كۆرسە ئەيمەنگۈدەك سەللەم بار.
شۇڭا دائىم قولىتۇقۇمدا زەللەم بار،
چاپتۇرۇشقا ئاتلارنى ھەم «چەللەم» بار،
زەللەلەرگە كۆنۈپ قالغان ئوخشىمەن.

قويۇۋېلىپ كۆركەم ساقال - بۇرۇتنى،
كەم قىلماستىن تىلدىن دائىم دۇرۇتنى،

مەن توپلىدىم كۆپ ئىخلاسمەن مۇرتتى،
خەق بىلمىسۇن دىلىمدىكى قۇرتتى،
شۇ قۇرتقا كۆنۈپ قالغان ئوخشايمەن.

سورۇن بولسا چىقسام دەيمەن تۆرىگە،
گۆش كەلمەيدۇ قۇرۇق ئايەت - سۈرىگە.
راست گەپ قىلسام نەپسىم ئوخشار بۆرىگە،
(نچۈن باغاق بەردىكىن پەس چۆرىگە؟ . . .)
قىزغىنىپلا كۆنۈپ قالغان ئوخشايمەن.

خۇدا مېنىڭ مۇھاپىزەت قالىقىم،
بىلىنمەيدۇ شۇڭا جەرى سالغىنىم.
ماڭا لازىم شۇ باندا ئالغىنىم،
(يۈمۈلمايدۇ سىرتىغا ھېچ ئالغىنىم،)
ئېلىشقىلا كۆنۈپ قالغان ئوخشايمەن.

«يامان»، «گۇناھ» دەپ چىتلايمەن يوللارنى،
رام قىلىمەن شۇ ئۇسۇلدا گوللارنى.
چۈشۈرمەستىن دۇئادىن ھېچ قوللارنى،
يىغىۋالدىم «ھەجگە» دەپ كۆپ دوللارنى،
شۇ دوللارغا كۆنۈپ قالغان ئوخشايمەن.

«داۋالايمەن. . . » دەپ كېسەلنى - ئاپەتنى،
ساتتىم پۇلغا ئەرەبچە كۆپ ئايەتنى .
خەقكە تېڭىپ ئۇ دۇنيانى - «راھەت» نى،

سۆيۈم ئۆزۈم كەلگەن نەخ ھالاۋەتنى،
ھالاۋەتكە كۆنۈپ قالغان ئوخشايمن.

مەسچىتلەردە ساۋابلىقنى سۆزلەيمەن،
لېكىن ئۆزۈم نەپ بولسا دەپ كۆزلەيمەن.
بېرەر ئۆزى - (ھېچ كىشىنى ئەزمەيمەن،)
شۇڭا مۇشۇ يولدىن پەقەت بەزمەيمەن،
شۇ يولۇمغا كۆنۈپ قالغان ئوخشايمن.

3

چىن ئەركەكتەك مەي ئىچمەن تاۋاقتا،
ئۆيدە ئەمەس كوچىلاردا قاۋاقتا.
بەزى قونۇپ قالمىن شۇ «راۋاق» تا،
(كېتىپ بولاي ئۆيگە ئەمدى نەۋاقتا؟)
«راۋاق» لارغا كۆنۈپ قالغان ئوخشايمن.

خەق نېم دەپسە دەۋەرمەمدۇ، كارىم يوق،
مەيدىن ئۆزگە ئامرىقىم يوق، يارىم يوق.
ئىچمىسەم ھېچ تۇرالمايمەن چارەم يوق،
ئىچىۋېلىپ چالدىم گىتار تارىم يوق،
مەن كارىم يوق كۆنۈپ قالغان ئوخشايمن.

كۈندە بېرىپ سەجدە قىلىپ قاۋاققا،
ئىقبالىمنى تېگىشىمەن ھاراققا.

ئۇرۇشمەن تارتسا ئۆيدە سوراققا،
قورقمايمەن ھەم ئېلىنساممۇ قاماققا،
شۇنداق قورقماي كۆنۈپ قالغان ئوخشايەن.

دەيدۇ تېخى: «ئىسىت، سېنىڭ مەستلىكىڭ!
ھاراقىنىدۇر بىلسەڭ مۇشۇ پەسلىكىڭ.
ئوڭشىلارمۇ شۇ ئادەم ئەمەسلىكىڭ؟
قاچان تۈگەر بالا - قازا نەسلىكىڭ؟! . . .»
مەستلىكىمگە كۆنۈپ قالغان ئوخشايەن.

مەن دەيمەنكى - بەختىم مېنىڭ شارابتا،
نېمە لەززەت مەيسىز مىڭ جىڭ كاۋاپتا؟
قەدەھ ياساپ چېقىپ تەمبۇر - راۋابتا،
مەي ئىچمەن بارسام ھەجگە، تاۋابتا،
ئىچىشكىلا كۆنۈپ قالغان ئوخشايەن.

بىر ئىجادىم - ئويۇم بارتى، قېنى دەي:
تومۇرۇمدا قېنىم ئەمەس ئاقسا مەي؛
ئەنە شۇ چاغ قىلماس ئىدىم زادى قەي،
يېمەس ئىدىم زاكۇسكىغا گۆشۈ، سەي . . .
مەن ئىجادكار كۆنۈپ قالغان ئوخشايەن.

مەي تۈپەيلى بولسام مەيلى ئۆيسىز، تۈل،
مەيلى بولسۇن كىيىملىرىم جۈلۈ جۈل؛
قەرز ئېلىپ ئىچمەن بولمىسا پۈل،

مەن ياشاي مەن بولۇپ شۇنداق مەيگە قۇل،
قۇلۇقۇمغا كۆنۈپ قالغان ئوخشاي مەن .

مەي دېگەنلىك - مېنىڭ قېنىم، يىلىكىم،
مەي ئىچمىسەم مېنىڭ نېمە كېرىكىم؟
ھېساب ئەمەس چىلاشمىسا يۈرىكىم،
شۇڭا مەستتۇر ھەتتا ئارزۇ - تىلىكىم،
مەست تىلەككە كۆنۈپ قالغان ئوخشاي مەن .

4

«جاھان ئاشۇ . . .» دەيمەن قۇدۇق ئاغزىنى،
چىڭ تاقاي مەن شۇڭا ئىشك - داۋزىنى،
ئايرىماي مەن لەزىز بىلەن لاۋزىنى،
ياقتۇرماي مەن، چېلىش، بەيگە، ھاۋزىنى،
قۇدۇققىلا كۆنۈپ قالغان ئوخشاي مەن .

قالدۇر مەن ھەممە ئىشنى ئەتىگە،
بەكمۇ ۋاپا قىپ كەتمەي مەن ۋەدىگە .
ئۈزۈم ئامراق يېڭى چىققان پەدىگە،
قىلچە پەرۋا قىلماي مەن خەق دەردىگە،
مەن پەرۋاسىز كۆنۈپ قالغان ئوخشاي مەن .

بەزىلەر تالڭ، غايە - پايە دەيدىكەن،
ئۆزلىرىچە ئەل غېمىنى يەيدىكەن .

(ئىككى پۈتى بىر ئۆتۈكتە - خەيدىكەن . . .)
توۋا دەيمەن، دۆت ئىكەن، بىلمەيدىكەن،
مەن ئەقىللىق كۆنۈپ قالغان ئوخشىمەن .

پۇرسەت تاپسام تىرىكلەرنى قەسلەيمەن،^①
يېقىتسام گەر، پاتىڭغا دەسسەيمەن .
ئۆلگەنلەرنى رەھمەتلىك دەپ^② ئەسلەيمەن .
بەلدىن ئاقنى ئۈزۈنمىچە يەشمەيمەن ،
قەستلەپ - ئەسلەپ كۆنۈپ قالغان ئوخشىمەن .

ئىشىم بەك كۆپ، زادى بىكار ياتمايمەن ،
يېغىر تاپسام كوچلايمەن - تاتلايمەن .
ئەل دېگەننىڭ گەجگىسىدىن ئاتلايمەن ،
باشلىق كۆرسەم بەلنى پۈكلەپ قاتلايمەن ،
قاتلىنىشقا كۆنۈپ قالغان ئوخشىمەن .

بەك «ئاق» لارغا قارا - قۇرا چاپلايمەن ،
«قارا» لارنى پات - پات ئوتقا قاقلايمەن .
«يېشىل» ، «سېرىق» لارنىمۇ ھەم بابلايمەن ،
شۇنداق قىلىپ بىر ئۆزۈملا چاقنايمەن ،
ئۆزۈم چاقناپ كۆنۈپ قالغان ئوخشىمەن .

ياراتمايمەن ، كىچىك ئىشقا زوقۇم يوق ،
ئەنقا ئاتاي دېسەم ئەمما ئوقۇم يوق .

① ② بۇ ئىككى مىسرادىكى بىكىر ۋە قاھىيە ئەركىنجان روزنىڭ .

مىنەي دېسەم ئېشىكىمدە توقۇم يوق،
ئىسىمىم جاھان بازاردا چوقۇم يوق،
مەن «بازارسز» كۆنۈپ قالغان ئوخشىمەن.

ئاقمۇ كىردى تولا ئويلاپ بېشىمگە،
شۇنچىلىك تار قىل پاتمايدۇ ئىچىمگە.
ئامەت كەلسە ئەگەر يېقىن كىشىمگە،
غۇچۇرلاشتىن ئاغرىق كىرەر چىشىمگە،
چىش ئاغرىقىغا كۆنۈپ قالغان ئوخشىمەن.

كۆرمىمەن ھېچقانداق ئىشنى ئۆزۈمدىن،
يامانلايمەن قانۇنىيەت - تۈزۈمدىن.
كىم ئىكەن ئۇ چاتاق تاپقان سۆزۈمدىن؟
سەت كۆرۈنمەي تېز يوقالسۇن كۆزۈمدىن،
يامانلاپلا كۆنۈپ قالغان ئوخشىمەن.

چۈشتە دېسە كەچتە ئاران بارىمەن،
باھانە توقۇپ گۇناھىمدىن تانىمەن.
شۇ بىر ئەمەس تەكرارلايمەن يانىمەن،
شۇڭا جاھان ئالدىدا كۆپ چانىمەن،
چېنىۋېرىپ كۆنۈپ قالغان ئوخشىمەن.

ياتقا شاتۇر، ئۆزىمىزگە ئاقسايىمەن،
ئۆزىگە باتۇر، ياتقا سالسا ئاقمايمەن.
پەلسەپەم شۇ: جان بېقىشنى ياقلايمەن،

ئاشۇ يولدا تىنىم تاپماي قاتنايمەن،
قاتناۋېرىپ كۆنۈپ قالغان ئوخشايەن.

بىكار بولسام ھاڭۋاقىمەن كوچىدا،
بولاي مەيلى قەشقەر، تۇرپان، غۇلجىدا.
بۇ پەقەتلا بولار مەندەك كوچىدا،
نېمىش قىلسۇن ئىشقا بەند پوچىدا؟
نوچىلىققا كۆنۈپ قالغان ئوخشايەن.

ياراتمايمەن ئىلىلىقنى لاپچى دەپ،
خوتەنلىكنى دىۋانە - راۋابچى دەپ؛
قەشقەرلىكنى ئالدامچى ساپ - ساپچى دەپ،
كورلىلىقنى ئاغزى نەس كاپكاپچى دەپ،
يۇرت ياراتماي كۆنۈپ قالغان ئوخشايەن.

دەيمەن يەنە: ئاقسۇلۇقنى كاۋچى،
دولانلىقنى پوجاڭ تۇماق، يامىچى.
ئالتاي، قۇمۇل، قىزىلسۇنى چارۋىچى،
ئۈرۈمچىلىك جىڭ قىزىل كۆز پىۋىچى،
تىللاۋېرىپ كۆنۈپ قالغان ئوخشايەن.

مەن تىللىماس بىرمۇ يۇرت يوق ئۆلكەمدە،
دېمەك شۇنداق ئېغىر يۈك بار يەلكەمدە.
ئۇنى ئادا قىپ بولارمەن نى كەمدە؟
قورۇق تولا شۇڭا مېنىڭ چېكەمدە،
«ئېغىر يۈك» كە كۆنۈپ قالغان ئوخشايەن.

ئەجدادىمنى كۈندە مىڭ رەت داڭلايمەن ،
ئەمما ئۆزۈم بىر غەرىچمۇ ماڭمايمەن .
ماختاش بولسا ھۇزۇرلىنىپ ئاڭلايمەن ،
(ئاڭلاپ - ئاڭلاپ سۆيۈنمەن ، قانمايمەن)
ماختاشقىلا كۆنۈپ قالغان ئوخشايمەن .

ماختاپ تۇرسا قىن - قىنىمغا پاتمايمەن ،
ئۈچۈمەنكى كۆكتە - يەردە ياتمايمەن .
(قاننىم يوق ، لېكىن موللاق ئاتمايمەن)
«ھاي! . . .» دېگەننى يېنىمغا يولاتمايمەن ،
مەن ئۈچۈشقا كۆنۈپ قالغان ئوخشايمەن .

تەنقىد دېسە شۇ ھامانلا باتتايمەن ،
ھېچقانداق «ئەينەك» كىمۇ باقمايمەن .
جەھلىم بىلەن ئۆز - ئۆزۈمنى ئاقلايمەن ،
بۇ ئادەتنى تا مەڭگۈگە ساقلايمەن ،
شۇ ئادەتكە كۆنۈپ قالغان ئوخشايمەن .

5

داشۇڭمۇ ئۆتتۈم بولدى پۈتتى ئىش ،
خىزمەت تەييار ئۆتسە ئەمدى تۆتلا قىش .
لازىم ئىكەن نېمىگە ئۇ ئۆگىنىش ؟
(بىلىم ئەمەس دىپلومغىلا قارارمىش)
جان قىينىماي كۆنۈپ قالغان ئوخشايمەن .

قىزىقمايمەن دەرس دېگەن نېمىگە،
ئاي، ئاشىقىمەن ئولتۇرۇشقا، پىۋىگە.
تەگكۈزمىسەم ئىچمەيمەن قىز لېۋىگە،
ئىچىۋالسام ئايلىنىمەن دېۋىگە،
دېۋەڭلىككە كۆنۈپ قالغان ئوخشايمەن.

ئاتا - ئانامدىن، يۇرتتىن ئىزا تارتىمەن،
«ھەممە گۇناھ ئۆزۈڭدە!» دەپ ئارتىمەن.
ئاي، نيۇيورك، پارىژلارنى يارىتىمەن،
سۆزلىسەم كۆپ ئادەملەرنى قارىتىمەن،
ئىلغارلىققا كۆنۈپ قالغان ئوخشايمەن.

ئۆيىدىن كەلگەن پۇل - پۇلغا ئۇلاشمايدۇ،
پۇل بولمىسا سورۇن قايناپ تاشمايدۇ.
يېڭى چىققان مودا مەندىن ئاشمايدۇ،
ئۆز كىيىمىم ھېچ ماڭا ياراشمايدۇ،
مودا قوغلاپ كۆنۈپ قالغان ئوخشايمەن.

داشۋىسىڭلار ھەر چاغ ئىلغار ئاتالغان،
مەدەنىيەت داشۋىسىڭىدىن تارالغان.
بىلىڭلاركى - دۇنيا ماڭا يارالغان،
(تۆت تومدىمۇ دەل ئاشۇنداق قارالغان)
شۇ قاراشقا كۆنۈپ قالغان ئوخشايمەن.

ئېست، دەيمەن بەزى ئەخمەق بالىلارغا،
ئىشىنىدۇ ئەجدادىغا، ئاللاغا.
داغ چۈشۈرمەي غۇرۇرلۇق ساپ قانلارغا -
ھۆل قۇرارمىش كەلگۈسى ئىقباللارغا. . .
مەن ئەكسىچە كۆنۈپ قالغان ئوخشايمەن.

قىينايدىكەن ئۇلار شۇنچە جېنىنى،
ئۇنتۇپ قالار ھەتتا ئاش ۋە نېنىنى.
ئويلار ئىمىش ئەل - يۇرتى، ۋەتىنىنى،
تۆكەر ئىمىش شۇ يولدا ھەم قېنىنى،
مەن قان تۆكمەي كۆنۈپ قالغان ئوخشايمەن.

بۇ دۇنيادا ۋەتەن دېگەن تولا گەپ،
مىللەتمۇ ھەم يۈرۈشمەمدۇ تۈركۈملەپ؟
ۋەتىنىم شۇ، چىقسا ماڭا نەدە نەپ،
(بۇ سۆزۈمنى خەق بىلمىسۇن بولدى خەپ!)
نەپ كۆزلەپلا كۆنۈپ قالغان ئوخشايمەن.

6

پۇل تاپمەن شەمۇ شەنى ئارىلاپ،
يول، ياتاقتا قۇرۇق ناننى غاجىلاپ.
تىنىم تاپماي زاۋۇت، دۇكان مارىلاپ،
بەزى چاغدا ھەمراھىمنى قارىلاپ،
دىل يارىلاپ كۆنۈپ قالغان ئوخشايمەن.

جىڭ گېپىم شۇ: پۇلدىن ئۆزگە دوستۇم يوق،
سنت چاغلىق زىيان بىلەن خۇشۇم يوق.
پۇلۇم مىڭ جىڭ، ئۇچامدا بىر كاستوم يوق،
شۇڭمىكىن ئابروى، يۈزۈم - پوستۇم يوق،
ئابرويسىزراق كۆنۈپ قالغان ئوخشىمەن.

يۇرتداش، تۇغقان نېمە، پايدا ئالدىدا؟
توغرىلايمەن ئىشنى تېزدىن دالدىدا.
مىڭ بىر ھىيلە چارە بار بۇ كاللىدا.
ئۇنىڭ بىرى بارمىكىنتاڭ داھىدا؟
شۇنداق دانا كۆنۈپ قالغان ئوخشىمەن.

توۋا دەيمەن بەزى پەمسىز بايلارغا،
قىپتۇ ياردەم يۇرتتا نامرات جايلارغا.
مەكتەپ ساپتۇ مەرىپەت دەپ سايلارغا،
نېمە ياردەم ئۇ كۆك تۆش گادايلىارغا،
ياردەمسىز كۆنۈپ قالغان ئوخشىمەن.

پۇل تېپىشتا تارتقان تالاي جەۋرەمگە،
قالدۇرغۇم يوق بىر سىنىتمۇ نەۋرەمگە.
ئۆلسەم ئەگەر تېڭىپ پۇلنى مەيدەمگە،
ئەكېتىمەن جەزمەن ياتقان قەبرەمگە،
پۇلغا شۇنداق كۆنۈپ قالغان ئوخشىمەن.

نېمىشقا؟ دەپ سورىسا گەر كىمدە - كىم،
كېسىلگەندۇر پۇلدا مېنىڭ كىندىكىم.

دەپ بەرگىنىم - چوڭ ئۇچۇر ھەم ئەمگىكىم،
بەرمىسە ھەق، يوق مېنىڭ دەپ بەرمىكىم،
شۇ مىراسقا كۆنۈپ قالغان ئوخشىمەن.

7

ھەر يىلى تۆلەپ ئوتتۇز بەش خىل سېلىقنى،
لەڭگە بەردىم بۇغداي، قوناق، تېرىقنى،
دېمەي قويماي تاپاندىكى يېرىقنى...
شۇ ھالەتتە قىلدىم دېھقانچىلىقنى،
سېلىقلارغا كۆنۈپ قالغان ئوخشىمەن.

تۇغۇلغاندەك مەڭگۈ كەتمەن چاپاغا،
تولا باردىم قارا قىشتا ھاشاغا.
تولۇپ كەتتى ئالقانلىرىم چاپاغا،
ئادەم دېگەن ئۆلمەيدىكەن چاپاغا،
جاپاغلا كۆنۈپ قالغان ئوخشىمەن.

بىر نېنىم بار كىكىرگۈدەك تويۇشقا،
بىر قويۇم بار قۇربانلىققا سويۇشقا.
ئەدە چولا بەدىنىمنى يۇيۇشقا؟
مەن رازىمەن ئاشۇ مۇقىم تۇرمۇشقا،
شۇ تۇرمۇشقا كۆنۈپ قالغان ئوخشىمەن.

باش كۆتۈرمەي ھۆددە يەرنى تېرىمەن،
ئېتىزلىقتىن چىقماي شۇنداق قېرىمەن.

بۇ دەۋردىن نەچچە ئەسىر ئېرىمەن،
ياۋاش، نادان، بىچارىلەر پىرىمەن،
شۇ «پىر» لىققا كۆنۈپ قالغان ئوخشايمەن.

يازالمىمەن ئۆز ئىسمىمنى - ئېتىمىنى،
تونۇمىمەن ھەتتا ئۆلۈم خېتىمنى.
«ئۇرغۇي» دەيمەن سورىسا مىللىتىمنى،
چۈشەنمەيمەن دەۋردىكى رىتىمنى،
مەن رىتىمسىز كۆنۈپ قالغان ئوخشايمەن.

سۈنئىي ئوغۇت - مول ھوسۇل دەپ سانايمەن،
شۇ ھوسۇلدىن ئەمدى قانداق تانايمەن.
سۇ تالاشسام قوشنىلارنى چانايمەن،
دېمەيمەن ھېچ بۇ پەيلىمدىن يانايمەن،
مول ھوسۇلغا كۆنۈپ قالغان ئوخشايمەن.

ئىش دېگەننىڭ مەن ئۈچۈن ھېچ سانى يوق،
مىدىرلايمەن پۈت - قولۇمنىڭ جانى يوق.
بەزى - بەزى باللىرىمنىڭ نانى يوق،
سىكرىتاردىن باشقا قەدىردانم يوق،
قەدىردانغا كۆنۈپ قالغان ئوخشايمەن.

يىل ئاخىرى پۇل ئالساممۇ تۇلۇمدا،
«قەرزىڭ تۆلە! . . .» دەيدۇ ئوڭۇ - سولۇمدا.
سېنىت قالماس ئاخىرىدا قولۇمدا،

دېيەلمەيمەن شۇنچا ھەرگىز پۇلۇم با،
پۇلسىزلىققا كۆنۈپ قالغان ئوخشايەن.

ئېتىزلىقنىڭ نېرسىنى كۆرمەيمەن،
بەختىم ئۈچۈن قىلچە خىيال سۈرمەيمەن.
تىل - دەشنامغا دەۋا قىلىپ يۈرمەيمەن،
رەنجىمەيمەن ھەتتا قاپاق تۈرمەيمەن،
كۆتۈرۈشلۈك كۆنۈپ قالغان ئوخشايەن.

ۋاز كەچكەنمەن ئاللا بۇرۇن نالەمدىن،
پەرقىم يوقتۇر ھېچ ماشىنا ئادەمدىن.
ھەممە ئىشنى كۆرىمەن پېشانەمدىن،
بولدى، شۇنداق ئۆتۈپ كېتەي ئالەمدىن،
مەن نالسىز كۆنۈپ قالغان ئوخشايەن.

بۇ دۇنيادا بەلكى مەندەك بىر كىم يوق،
تا ئۆلگۈچە ئىشلەيمەن شۇ (سۈرۈكۈم يوق).
«قانتىق ئىشلەش» تىن باشقىغا كېرىكىم يوق،
تەنۇ جىسىمىم بارۇ، لېكىن يۈرىكىم يوق،
مەن يۈرەكسىز كۆنۈپ قالغان ئوخشايەن.

8

تارتالمايدۇ ئات ھارۋىسى ھالىمنى،
كۆردىڭىزمۇ يارىشىملىق خالىمنى؟

قويدۇرغانمەن ساپ كۈمۈشتىن ئالمىنى،
ياراتمايمەن شۇڭا ھەتتا ئالمىنى،
ھال تارتىشقا كۆنۈپ قالغان ئوخشايەن.

كىيىم دەپسە «مىڭ تەسەددۇق جان!» دەيمەن،
بۇ مەن ئۈچۈن كاتتا شەرەپ - شان دەيمەن.
كىيىم ھەتتا يۈرىكىمگە قان دەيمەن،
توشمايدۇ كىيگىنىمگە سان دەيمەن،
مەن سانماي كۆنۈپ قالغان ئوخشايەن.

پارقىرايدۇ ئۈستۈپشىم زىننەتتىن،
خەق ئەيمىنەر تۇرقۇمدىكى ھەيۋەتتىن.
ھېچ بىلمەيمەن بىر يوشۇرۇن غەيرەتتىن -
ئاغزىم بىكار بولماس سۆزدىن - غەيۋەتتىن،
غەيۋەتخۇمار كۆنۈپ قالغان ئوخشايەن.

بىلىم دېگەن نېمىكىنتالڭ، ئۇقمايمەن،
كىتاب - پىتاپ دېگەننىمۇ تۇتمايمەن.
ۋاقىت تاپسام لەززەتلىنىپ ئۇخلايمەن،
مەندىن ئېسىللەرنى كۆرسەم پۇتلايمەن،
پۇتلاۋېرىپ كۆنۈپ قالغان ئوخشايەن.

نېمە پايدا كەپتۇ قۇرۇق بىلىمدىن؟
ھېچنېمە يوق مېنىڭ ئارتۇق گېلىمدىن.
شۇڭا كۆركەم تۇرىمەن ئۆز خىلىمدىن،

ياقتۇرىمەن بۇ ئىشىمنى دىلىمدىن،
كۆركەم يۈرۈپ كۆنۈپ قالغان ئوخشىمەن.

گۆش قاينايدۇ كەلسە ئەگەر ئاتا - ئانام،
دەيدۇ ئۇلار: «بەكمۇ باقتىڭ جان بالام» .
ئاغزار بېشىم كېلىپ قالسا قېيىنا نام،
«ۋاي بېشىم! . . . » دەپ ياتىمەن شۇ ئىش تامام،
باش ئاغرىقىغا كۆنۈپ قالغان ئوخشىمەن.

بەك ئاسرايمەن گۈلدەك ئالتۇن بويۇمنى،
ئۇپراتمايمەن ھەتتا بىر تال مويۇمنى.
ئويلمايمەن باللىرىمنى - ئۆيۈمنى،
(قىلسام دەيمەن قايتا، ئىست! تويۇمنى. . .)
تويغا ئامراق كۆنۈپ قالغان ئوخشىمەن.

ياشرىمەن يىگىرمە ياش تويى دەپسە،
چۈشتى گىلەم، نەق پۇل ھەمدە قوي. . . دەپسە.
خەجلىنىپتۇ تويىدا ئون مىڭ كوي دەپسە،
قانچە ئابروئي ئاڭلاپ خەقلەر «ھوي. . . » دەپسە،
مەن ئابروئىلۇق كۆنۈپ قالغان ئوخشىمەن.

ياشاپ نېمە بار ئابروئي - ئاتاق دەپمىسەم،
بەرسە خۇدا خانىشلىقنى تىلىسەم.
ھېچكىشىنىڭ گېپىگىمۇ كىرمىسەم،

كۆڭلۈم نېمە تارتسا كىيسەم ھەم يېسەم،
گەپكە كىرمەي كۆنۈپ قالغان ئوخشايمەن.

ئائىلىنى دەر كەن مىكرو جەمئىيەت،
گۈللەنەرەمىش بولسا بىر دىل - بىر نىيەت.
ماڭا لازىم ئەمەس سو كالى تەربىيەت،
ئۆز يولۇم بار ماڭىدىغان تائەبەد.
تەربىيەتسىز كۆنۈپ قالغان ئوخشايمەن.

خاتىمە

يۈگەنلىنىپ مىنىلىدۇ كۆنسە ئات،
بۇ ئاز كېلىپ دەيدۇ تېخى «ھارۋا تارت!»
كۆنۈش شۇنداق چوڭقۇرلىشار قاتمۇ قات،
ئاقماس ھەرگىز كۆنۈپ بولۇپ دەپسە «داد!»
ئەمما مەن بەك كۆنۈپ قالغان ئوخشايمەن.

كۆنۈش - شەيتان، كۆنۈش بەكمۇ خەتەرلىك!
پاكت سانسىز شۇنچە قايىل ئېتەرلىك.
بولار ئەمدى شۇ كۆنگىنىم يېتەرلىك،
ئەڭ ئاخىرى بىر ۋارقىراي جىگەرلىك:
كۆنمەسلىككە كۆنسەم ئاندىن ياشىمايمەن!

1991 - يىلى 1 ~ 18 - يانۋار، مەكت

بىر يولدىن سادا

كېتىۋېتىپ ساق يەتتە كىشى،
گۈگۈم ئەسر قىلغان كېچىدە؛
ئوڭدىسىغا چۈشتى ئىككىسى،
كولانغان شۇ تار يول ئىچىدە.

ئارقىدىنلا دۈم چۈشتى ئەنە،
يۆلەش ئۈچۈن كەلگەندە بىرى.
ئاتتى موللاق ئىككىسى يەنە،
مېڭىۋىدى تۆت قەدەم نېرى.

يىقىلغان ھەم يىقىلمىغانلار،
شۇئان سۆزلەپ كەتتى غەزەپتە.
ۋايساش، تىللاش، قارغاش دېگەنلەر،
قايناپ كەتتى تەرەپ - تەرەپتە:

— لەنەت ساڭا ھەي گۈينىڭ يولى! . . .
يولمۇ سەندەك تار، خار بولامدۇ؟! . . .

يول دېگەنگە داشقالنى دۆۋىلەپ،
ساڭا ئوخشاش كولاپ قويامدۇ! . . .

تۈگمەستىن ئاشۇ تىللاشلار،
سىلكىنگەندەك بولدى يول گويا.
يېرىلىپ ھەم قېتىدىن ئۇنىڭ
چىقتى غايىب كۈچلۈك بىر سادا:

— ھەي بىچارە نادان بەندىلەر،
تۈگمەمدۇ تۆھمەت سۆزۈڭلار؟
بىلىڭلاركى، ھەممە بالانى -
تىلەپ تاپقان ئەسلى ئۆزۈڭلار.

ماڭغان چاغدا ئاتا - بوۋاڭلار،
شۇنچە كەڭرى داغدام ئىدىمغۇ؟
ئەگرى - توقاي بولساممۇ گەرچە،
ساق ھەم راۋان، ساغلام ئىدىمغۇ!؟

قالغىنىمدىن باشلاپ سىلەرگە،
ئوڭغۇل - دوڭغۇل، ماڭغۇسىز بولدۇم.
داشقال، ئەخلەت، قىغ - چىرىندا ھەم،
مەينەت نەرسىلەر بىلەن تولدۇم.

«ماڭمىزغۇ ئۆزىمىز» دېمەي،
مېنى كولاپ توپا ئالدىڭلار.

ھەر تەرەپتىن قىسىپ، تارايتىپ،
بويلىرىمغا ئۆيلەر سالدىڭلار.

بولمىسىمۇ پۈتى ئۆيلەرنىڭ،
تۈردى پات - پات ئالغا ئىلگىرىلەپ.
نەپسىڭلارنىڭ بالاسى بىلەن،
قالدىم مانا شۇنداق «يىگىلەپ».

توۋا دەيمەن شۇ رېئاللىقنى،
كۆرمەمدىكەن ئوچۇق كۆزۈڭلار؟
شۇنداق تۇرۇپ تىللاشقا مېنى
قىزارمامدۇ، ئىست، يۈزۈڭلار!؟

ياكى بىر جۈپ كۆزۈڭلار ئوچۇق،
ئەمما قەلب - دىلىڭلار كورمۇ؟
دىل كۆرمىسە كۆز دېگەن بىكار،
پەرقسىزدۇر ئۇنىڭغا گورمۇ...

كەلدى گۈگۈم كېچە لەرزىگە،
يولدىن چىققان غايىب سادادىن.
يولۇچىلار قىلىشتى دۇئا،
گۇناھىنى تىلەپ خۇدادىن.

1991 - يىلى مارت، مەكت



ھەي جامائەت، خالايق،
ئاڭلاڭلار بىر ئەرزىم بار.
ھەق - ئادالەت ئالدىدا،
تۆلەيدىغان قەرزىم بار.

بىلىسىلەر ئىسمىنى،
(ئۇ شۇنچە بەك چىرايلىق)
ئەمما جىسمىم ئۇنىڭغا
ئەمدى بولدى نالايق.

ماڭا ئىدى ئەزەلدىن،
ئىختىيارلىق پىرىنسىپ.
«ئەڭ تۆۋەن چەك...» دېگەن گەپ،
كەلسۇن قانداق مۇناسىپ؟!

شۇ «چەك» بىلەن ئۆزگەردى،
خاراكتېرىم سېلىققا.

يېتىپ باردى ئۇنىڭكى،
تۈرى ئوتتۇز - قىرىققا.

شۇندىن بۇيان بوپقالدىم،
سېلىقلارغا تون - لىباس.
ھېسابلاشتى كۆڭلىدە،
مېنى ئەخمەق، گاچا - گاس.

ئۇ تاشلىسا بۇ كىيدى،
بۇ تاشلىسا ئۇ كىيدى.
جۇل - جۇل بولۇپ ئارىدا،
ئىناۋىتىم كېمەيدى.

سۆيۈنەتتى مېنىڭدىن،
ئۇچرىغانلار ئاپەتكە.
ئەمدى ئالۋاڭ بوپقىلىپ،
قالدىم سانسىز لەنەتكە.

بىلسۇن خەقلەر ئالۋاڭدىن،
مېنىڭ ئېنىق پەرقىمنى.
چۈشۈرمىسۇن چۈشەنمەي،
ئاتاق - ئابروى نەرقىمنى.

مەكتىنىڭ توكى

مەكت دېگەن ناھىيىدە،
«كويزا» دەيدۇ چوكنى.
ئىككى سومدىن ساتىدۇ
بىر كىلوۋات توكىنى.

(ئىككى سوم بولسا نېمە بوپتۇ،
يورۇپ بەرسە مەيلىغۇ.)
شۇنچە قىممەت تۇرۇقلۇق،
يورۇمامدۇ، دەيلىغۇ؟

يورۇشنىغۇ يورۇيدۇ
لېكىن بەكمۇ «تارتىنچاق».
قىزىرىپلا تۇرىدۇ
نۇرى خۇددى جىن چىراغ.

لاپىلدايدۇ توختىماي،
تىلىۋىزورغا چېتىلسا.
كۆرۈش مۇمكىن ئادەمنى،
شاملار يانداپ يېقىلسا.

بەزى تېخى شۇمۇ يوق،
ھەپتىدە بەش ئۆچىدۇ.
(ئائىلىلىك رايوندىن
پارتكومغا كۆچىدۇ).

مېھمان كەلسە ئۆيلەرگە،
تارتىنىپ تېز قاچىدۇ.
ھەممە ئۇخلاپ بولغاندا
ئاندىن چىراي ئاچىدۇ.

تېلېۋىزوردا تەسىرلىك،
ئىشلار چىقسا ناۋادا؛
«تەسىرلىنىپ» شۇ ھامان
«جان بېرەر» شۇ قاتاردا.

ماتەم تۇتار تېخى ئۇ،
سۈكۈت بىرلە بىر ھازا.
سېغلاپ فىلىم ئۆلىسىمۇ،
كەلمەس ئاڭا ھېچ جازا.

پۇقرا بىلەن قېرىشىشتىن،
تاپار لەززەت، تاپار زوق.
شام ياندۇرسا كەپ قويۇپ،
ئۆچۈرسىلا يەنە يوق.

داۋام قىلار ئاشۇ ھال،
ھەر ئاخشىمى نەچچە رەت.
مەكتىلىكىنىڭ قەلبىگە،
ئورناپ كەتتى ئاچچىق دەرد.

... «ئەسقانتىنى شام تۇرۇپ،
پۇلىنى توكقا تۆلەمدۇق؟
ئېيتىڭلارچۇ خالايق
نۇرغا قانماي ئۆلەمدۇق؟...»

نەگە بارسا ئەل ئارا،
بولار شۇنداق غۇلغۇلا.
مەكتىمنىڭ شۇ نەس توكى،
قاچان نورمال توك بولا؟!

1991 - يىلى 14 - سېنتەبىر، مەكت



سەپەردىكى ياتاقدىشىمغا

تونۇشقانلىق ھۆرمىتى ئۈچۈن،
بىر ياتاققا ئالدۇق بىلەنتى .
(ئاپتوبۇستىن چۈشمەس چاغدىلا،
دىلغا يۈككەن ئاشۇ نىيەنتى .)

بوسۇغىدىن ئاتلاپلا يەنە،
«تاماشا» نى باشلىدۇق شۇئان .
ئۇنئالغۇغا ماي ئەكەلگۈچە،
دەسلەپ قارىتىن كۆتۈرۈپ چۇقان .

داۋام قىلدى «تاماشا» رىمىز،
ئاۋاز پۈتۈپ قوللار تالغۇچە .
توخۇ ئىككى چىللىدى ھەتتا،
ئۇنى يىغىپ ئورۇن سالغۇچە .

ئورۇن سېلىپ ئەمدى ئۇھ دېسەك،
ئۇن ئالغۇڭدىن ناخشا باشلاندى .
ياتاقداشلار يېڭى تونۇشقاچ،
گەپ ئورنىغا باشلار قاشلاندى .

لېنتا تۈگەپ ئۇنئالغۇ ئاخىر،
توختىغاندا شالغۇت ناخشىدىن.
ئۇنى ئاز دەپ ئۆزۈڭ بىر ھازا،
داۋام قىلدىڭ يەنە باشقىدىن.

«ئۇخلامدۇق» دېسە باشقىلار،
«كۆز ئۆزۈڭدە ئۇخلاۋەر!» دېدىڭ.
نەزىرىڭدە شۇ تاپتا گويا،
ئۆز ئۆيۈڭدە خوجايىن ئىدىڭ.

قىستىغانغا قەدەر تەرىتىڭ،
ھۆكۈم سۈردى ياتاقتا شۇ ھال.
چىققىنىڭدا سىرتقا، ياتاق -
چۆمدى شېرىن ئۇيقۇغا دەرھال...

قۇلاڭلىرىم سوزۇلغان چاغدا،
چۆچۈپ شۇن ئويغىنىپ كەتتىم.
كۈلكەڭ تۈگەپ، سۆزۈڭنى ئاڭلاپ،
ئاندىن ئىشنىڭ تەكتىگە يەتتىم.

لازىم بوپتۇ بىر تال سەرەڭگە،
تاماكىڭنى تۇتاشتۇرۇشقا.
بىلگەنتىڭغۇ چەكمەسلىكىمنى،
سەن خۇپسەنلىك قىلدىڭ نېمىشقا؟!

خۇمارىڭدىن چىقىپ ياتقاندا،
ئۈچ يېرىمدىن ئاشتى ۋاقتىمىز.
بېشىڭ ياستۇق كۆردىمۇ بولدى،
قاق بالاغا ئەمدى قايتىمىز.

نەخ ئۆزىنى دەپسەم گېپىمنىڭ،
باشلاندى بىر دەھشەتلىك خورەك.
نە خورەككى، گېلىڭدا شۇ تاپ،
قىزىپ كەتتى ھەيۋەتلىك «كۆرەك».

بىر كۆرەككى، «كۆرەك» بابىدا
دىلدا ئۆچمەس تەسىرى قالغان.
مىسلىسىز شۇ ساداسى بىلەن،
قۇلاقلارنى لەرزىگە سالغان.

چىقماس دەيمەن ئۇنىڭدەك سادا،
يۈزلەپ ئىتنى تالاشتۇرسىمۇ.
سۆڭەك تاشلاپ ئالدىغا ھەتتا،
قىزغاندۇرۇپ غاجاشتۇرسىمۇ...

ئۆز ئەجرىنىڭ شۇ «مېۋە» سىدىن،
ئۆزىمۇ تەڭ بەھرى ئالسۇن دەپ؛
ئاستاغىنە ئويغاتساق، دېدىڭ:
— ھەي گىرىلار بۇ قانداق ئەدەپ!؟

توۋا - توۋا، مال ئىگىسىدىن
كۈچلۈك ئىكەن راستتىنلا ئوغرى.
(كونىلارنىڭ ھېكمەتلىك سۆزى
بولمىغاننى قاچاندا توغرى؟)

سوراي دەيمەن ئەي ياتاقدىشىم،
ئۇ ئېيتقىنىڭ تەنۈر ئەدەپمۇ؟
ياكى ئوغرى مال ئىگىسىنى
«ئوغرى مۇشۇ» دېگەندەك گەپمۇ؟؟

بارچە قاپلار ئۆزۈڭدە تۇرسا،
نىچۈن ئۇنى كۆرمەيدۇ كۆزۈڭ؟
شۇنچە ئادەم رەنجىمەي سەندىن
تېخى ئۇندىن رەنجىمەن ئۆزۈڭ!؟

بىلىپ قويغىن ئەدەپ ئەزەلدىن،
ئۆلچەم قىلار ئەلنىڭ راينى.
دىلغا پۈككەن ئەي ياتاقدىشىم،
سەنمۇ ئەلدەك يۈكسەك غايىنى.

1984 - يىلى 4 - ئاپرېل، ئۈرۈمچى



كالىنىڭ نالىسى

بىر ئىش ئۈچۈن ماخوغا،
بارسام ئۆتكەن ئاخشىمى؛
ئاڭلاپ قالدىم ئېغىلدىن
چىققان غەيرىي ناخشىنى.

قۇلاق سېلىپ تىڭشىسام،
ناخشا ئەمەس نالىكەن.
نالە قىلىپ دەرد تۆككەن،
ئورۇق بىر ئۆي - كالىكەن.

تامچە - تامچە ئىسسىق ياش،
ئاقاتتى جۈپ كۆزىدىن . . .
بىلدىم ئۇنىڭ ھەسرەتتىن،
دەردلىك مۇنۇ سۆزىدىن:

ھەر كۈن ئىشقا ماڭمەن،
تېخى تاڭمۇ ئاتمايلا.

ئىشتىن چۈشۈپ ئاخشىمى،
بىرەر سائەت ياتمايلا.

يوغان كۆتەك ھارۋىغا،
يالغۇز مېنى قاتدۇ.
چىقىپ يۈكنىڭ ئۈستىگە،
ئۆزى ئۇخلاپ ياتدۇ.

بىراق بولماس ئۇچامدىن،
نەشتەرگە ئوخشاش سىم قامچا.
بۇنى ئاز دەپ بۇرنۇمغا،
ئۆتكۈزۈلگەن ئارغامچا.

ھارۋا يوغان، يۈك ئېغىر،
يوللار بىراق، مادار ئاز.
«مىڭ ئۆلۈپ، بىر تىرىلىپ»
ئۆتتى تالاي قىشۇ ياز.

زارلىمايمەن قىلچىمۇ،
ھارۋا تارتتىم دەپ ئاڭا.
ئاتا مىراس كەسپىمدۇر،
ئۇ ئەزەلدىنلا ماڭا.

بىراق چىقسام ھارۋىدىن،
قاتار قوشقا شۇ زامان.

قوشتىن چىقسام يەنە بار،
تىرنا، سۆرەم. . . دەيدىغان.

تىرنا - قوشچى ئاشۇ چاغ،
تاياق ئالار ھاسىدەك.
دۈمبە، سۆڭگەچ ساق ئەمەس،
بولدى قوۋۇرغام ۋاسىدەك.

شۇ ھاسىدەك تاياقنىڭ،
ئۈزۈنلۈقى بىر غۇلاچ.
ماڭالمىسام ئۇرىدۇ،
ماڭاي دېسەم قورساق ئاچ.

ئۇيان باقسام دەيدۇ «ئوش!»
بۇيان باقسام دەيدۇ «ئوش!»
چۆپ ئورنىغا تاياق يەپ،
قالمىدى بۇ تەندە گۆش.

ئۇن ۋە كېپەك ئىگەمگە،
مەن يەيمەن سېسىق سامان.
سامان يېسەممۇ مەيلى،
تايىقىم ئاندىن يامان.

ھەر تاياقنىڭ ئۇچىدا،
پەينى تېشەر زىخى بار.

ھەر ئېتىز، ھەر ئېغىلدا،
قىزىل قاننىڭ دېغى بار.

تاياق، زىخلار دەستىدىن،
ئۈستىخان ساق قالمىدى.
ئۆلگەنلەرنىڭ گۆشىنى،
ھېچ خېرىدار ئالمىدى. . . .»

دەپ ئۆكۈندى چوڭ تىنىپ،
ئاشۇ ئورۇق ئۆي - كالا.
باشقىلىرى ئارقىدىن،
زارلىنىشتى كۆپ يانا.

بىر پەس ئۇندا كالىلار،
ئۆز دەردىنى تۆكۈشتى.
ياۋاش كۆرۈپ خارلىغان،
رەھىمسىزنى سۆكۈشتى.


ئاڭلاپ شۇ ھەق نالىنى،
مەنمۇ قاتتىق ئېچىندىم.
كالىلارغا ئىچىمدە،
سۆز قىلىپ شۇنداق دېدىم:

تېپىپ قۇدرەت تۆتتە بىز،
زامانىۋىلاشقچە.

بەزىلەرنىڭ قولىدا،
خارلاندىڭلار ۋاقتىنچە.

كېتەر ئەمدى شۇ كۈنلەر،
كۆزنى يۈمۈپ ئاچقۇچە.
كېلىپ كۈتكەن ھۆر چاغلار،
كۈنلەر ئۆتەر باشقىچە! . . .

1980 - يىلى 22 - مارت، مەكىت



مەسئۇل مۇھەررىر: پاتىگۈل مىجىت
مەسئۇل كوررېكتور: ئاسىيە ئەخمەت
مۇقاۋا سۈرىتىنى سىزغۇچى: ئوبۇل كېرىم
مۇقاۋىنى لايىھىلىگۈچى: ئەكبەر سالىھ

سەككىز سۈرىتىم (ساتىرىك شېئىرلار)

ئاپتورى: تۇرسۇنبەگ ئىبراھىم ئايمان

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى N2348)
شىنجاڭ شىنخۇا كىتابخانىسىدىن تارقىتىلدى
ئۈرۈمچى شىنشىي باسما ئىشلىرى چەكلىك ئىشكىتىدە بېسىلدى

فورماتى: 787×1092 مىللىمېتىر 1/32

باسما تاۋىقى: 3.875 قىستۇرما ۋارقى: 3

2004 - يىلى 5 - ئاي 1 - نەشرى


2004 - يىلى 5 - ئاي 1 - بېسىلىشى

تراژى: 1 — 5000

ISBN 7-228-08758-5


باھاسى: 7.00 يۈەن

رەسىمىنى سىزغۇچى: ئوبۇل كېرەم
مۇقاۋىنى لايىھىلىگۈچى: ئەكبەر سالىھ



ISBN 7-228-08758-5
(民文) 定价: 7.00元

ISBN 7-228-08758-5



9 787228 087587 >